



DAWL

LEHEN IL-KAPUĊĊINI MALTIN

FRANĠISKAN

JANNAR 2003 • IT-23 SENNA • GHADD 226 • NEWSPAPER POST



Marija Omm Alla



4

Werrej

JANNAR 2003
It-23 sena • Għadd 226



6

3 Marija: Sultana tal-Paċi u tal-Familja
minn Fr. Joe Alessandro OFM Cap

4 X'jismu Alla?
minn P. Donat Spiteri OFM Cap

6 Teleskopju fuq il-Hajja
minn P. William Axiaq OFM Cap

8 Il-Knisja Anglikana u San Franġisk
minn Br Mario Attard OFM Cap - Djaknu

10 L-istorja ta' Amon
minn P. Silvestru Bonavia OFM Cap

11 Jiktbilna P. Taddew Schembri mill-Etjopja

12 Tifkira ta' P. Publuj Cassar OFM Cap
minn P. Franġisku Azzopardi OFM Cap

15 Tislima lil Vergni Mqaddsa Marija

16 Il-Qima lejn San Franġisk t'Assisi fil-Knejjes Maltin (1)
minn Br Andrè Azzopardi OFM Cap

18 Jum il-Karità 2003

19 Twegjiba
minn P. William Axiaq OFM Cap

20 Kuba u l-istorja tagħha (13)
Il-Proġett Varela (2)
minn P. Philip Cutajar OFM Cap

22 Aħbarijiet mill-Kenja

23 Aħbarijiet Kapuċċini

24 Altruwiżmu fit-Talb
minn P. Frans Abela OFM Cap

25 Ix-xogħol
minn Elaine Agius GiFra

26 L-ommijiet jifhmu lil xulxin
minn Mons. Frans Baldacchino OFM Cap

28 Nixtieq nerġa' narak, Frankie
minn Lina Brockdorff OFS

30 Eija għax gie l-Mulej
minn Profs. Oliver Friggieri

30 Tisliba *minn P. Wistin Attard OFM Cap*

31 L-istorja Vokazzjonali ta' Carmelo
minn Carmelo Aquilina - Post. Cap.



Qoxra 1:
Rucellai Madonna
Duccio, Uffizi, Firenze

BORD EDITORJALI:

Joe Alessandro ofm cap (Direttur u Editor)
Frans Abela Giusti OFM Cap
Wistin Attard OFM Cap
Martin Micallef OFM Cap
Dorian Holland ofs
Ruth Delia gi.fra.
Noel Pace

DIREZZJONI U AMMINISTRAZZJONI

Kunvent tal-Kapuċċini,
Floriana - VLT 14
Tel: 21 233874/21 225525/21 234949
e-mail: ofmcap@keyworld.net

DISINN U LAYOUT:


IMAGE 2000 LTD, FGURA - 21 677577
MITBUGH:
P.E.G. Ltd., San Ġwann. - 21 440083

Kull korrisondenza, artikli, kitbiet u ittri biex jidhru fid-DAWL FRANĠISKAN għandhom jigu indirizzati lill-Editor. Id-Direzzjoni ttrisserva d-dritt li tippubblika fid-DAWL FRANĠISKAN dawk l-artikli, ittri jew tagħrif ieħor li jidhrilha li jkunu jaqblu max-xejra tar-rivista.

Filas ta' l-Abbonament: Lm 4 fis-sena.
Kull offerta, barra mill-filas, hi milqugħa bħala għajnuna għall-Missjoni, li għandha tintbagħat lid-Direttur
Ċentru Missjoni Kapuċċini
Kunvent tal-Kapuċċini
Floriana - VLT 14



12



15



20



24



28

MARIJA SULTANA TAL-PAČI U TAL-FAMILJA

Il-bidu ta' kull sena, eżattament l-ewwel jum ta' Jannar, taħbat il-festa, antika hafna fil-Knisja, iddedikata lil Marija bhala Omm Alla.

Din is-sena, din il-festa tieħu tifsira partikulari peress li l-Papa Ġwanni Pawlu II, f'Ottubru li ghadda, iddedika sena shiħa, minn Ottubru 2002 sa Ottubru 2003, lil Ommna Marija bhala sena tar-rużarju. Il-Madonna, fit-talba tar-rużarju tghinna nimmeditaw il-wiċċ ta' Kristu kif

*Marija Omm Alla -
Ikona Bizantina*



għamlet hi. Biex ikompli jhegġeġ id-devozzjoni lejn it-talba tar-rużarju, il-Papa habbar ukoll li żdiedu ħames misteri oħra mal-ħmistax ta' qabel - dawn huma msejhin il-Misteri tad-Dawl.

Dawn il-misteri ħumiex ġodda għal kollox. Kien il-Beatu Ġorġ Preca li snin ilu kien issuġġerihom lill-membri tas-Socjetà tat-Tagħlim Nisrani - il-Museum - sabiex jitolbu bihom.

Dawn il-misteri tad-dawl jitkellmu minn mumentu qawwijn fil-ħajja ta' Ġesù:

1. il-magħmudija ta' Ġesù minn Ġwanni l-Battista fix-xmara Ġordan
2. il-manifestazzjoni tad-divinità tiegħu fit-tieg ta' Kana
3. it-tħabbira tas-Saltna ta' Alla u s-sejħa għall-indiema
4. it-Trasfigurazzjoni fuq il-muntanja Tabor
5. it-twaqqif tas-sagrament ta' l-Ewkaristija fl-Aħħar Ikla

Il-Papa, fl-Ittra Appostolika *ROSARIUM VIRGINIS MARIAE* - Ir-Rużarju tal-Verġni Marija - li ħareġ fis-16 ta' Ottubru 2002, jagħtina tagħlim u riflessjonijiet fuq it-talba tar-rużarju u jipproponih bhala talba għall-paci u għall-familja.

Permez tar-rużarju aħna nikkontemplaw flimkien ma' Marija l-misteru ta' binħa Ġesù. Hekk kif Marija mxiet pass pass ma' binħa sakemm fl-aħħar dahlet miegħu fis-sema minfejn tidħol għalina, hekk ukoll aħna, permezz tat-talba tar-rużarju nimxu magħħa wara binħa Ġesù sa l-aħħar. Din hija stedina biex niskopru mill-ġdid is-sbuħija u l-qawwa tar-rużarju, u nitolbu bih fid-djar u l-familji tagħna, ħalli Ġesù, flimkien ma' Marija jsejtnu fil-familji tagħna.

Għal dan il-għan il-qxur ta' quddiem tal-ħargiet ta' din ir-rivista għal din is-sena ser ikunu ddedikati f'rabta ma' Marija u mal-misteri tad-dawl.

Nawguraw sena tajba mimlija paċi lilkom u lill-familji tagħkom ilkoll. □

X'jismu Alla?

Fil-Ktieb ta' l-Ezodu naqraw li Alla rrivela ismu lil Mosè, meta qallu: "Jien li jien" (Ez 3, 14). Bil-Lhudi, JAHWEH, jew kif jghidu xi whud, ĠEHOVA. Dan hu tassew l-isem ta' Alla jew hu isem simboliku?

Alla hu "alla", kif insejhulu aħna bil-Malti. Kull ġens għandu xi kelma għal Alla taqbel ma' din tagħna fl-ilsien li bih jtkellem. Biha kulhadd ifisser lil dak li huwa jqim, veru jew falz, bħala l-aqwa, l-oghla, l-eqdes u l-aħjar.

Alla tagħna li fih nemmnu, fih innifsu m'għandux isem. L-isem hu dak li jfisser u jiddeskrivi l-oġġett jew il-persuna. Imma lil Alla min jista' jiddeskrivih? Min jista' jifhmu? Min jista' jagħrfu sewwa? (Rum 11, 33).

Madankollu Alla tal-Bibbja jingħata ismijiet li bihom kien magħruf mill-lżraelin fi żmienhom u li bihom kienu jsejhulu. Fil-biċċa l-kbira minnhom kienu ismijiet ta' l-allat tal-ġnus pagani ta' żmienhom u ta' madwarhom.

jfisser aktar is-sovranità ta' Alla bħala Sultan. Dawn u xi oħrajn l-lżraelin ħaduhom mingħand il-ġirien pagani tagħhom u applikawhom għal Alla tagħhom.

Imma l-isem, biex ngħidulu hekk, ta' Alla ta' lżrael kien *Jahweh*. B'dan l-isem Alla jissemma għal xi 6,823 darba fil-paġni tat-Testment il-Qadim. L-ebda alla ta' xi poplu ieħor ma ssejjaħ qatt b'dan l-isem. *Jahweh* hu l-isem li bih Alla rrivela ruħu lil Mosè u li bih urieh min hu u xi jfisser għal lżrael.

Meta Mosè staqsa lil Alla, "X'jismu?", Alla wieġbu: "Jien li jien"; u kompli jgħidlu: "Hekk għidilhom lil ulied lżrael, Jiena-Hu bagħatni għandkom" (Ez 3, 13-15). Fit-test Lhudi naqraw *ehjeh-Jahweh*. Hu miżmum li din il-kelma ġejja mill-verb *hawah* (*ħajah*), fil-forma ta' l-imperfett; l-ewwel waħda fl-ewwel persuna u l-oħra fit-tielet persuna. Il-kelma dejjem tfisser li Alla hu dak li hu fih innifsu; kif ukoll dak li jagħti l-ħajja, li johloq. Għalhekk din il-kelma ta' l-isem ta' Alla fiha rivelazzjoni kbira. Għall-lżraelin, li kienu fil-jasar ta' bla tama, din ir-rivelazzjoni kellha timliehom bil-kuraġġ u t-tama. Alla ta' missirijiethom, Alla tagħhom hu *Jahweh* - Dak li hu. Hu Alla ħaj u li jagħti l-ħajja; ma kienx bħall-allat ta' l-Eġizjani, allat mejtin u bla ħajja.

B'dan l-isem il-Lhud kienu jiddistingwu lil Alla tagħhom mill-allat tal-popli ġirien tagħhom. *Jahweh*, Alla ta' lżrael, hu waħdu Alla l-veru, għax hu waħdu Alla l-ħaj, l-awtur tal-ħajja, li ħalaq is-sema u l-art. "Jiena, il-Mulej (*Jahweh*), jiena l-ewwel u ma' ta' l-aħħar, jien hu!" (Is 41, 4).

Dwar il-pronunzja ta' din il-kelma ta' l-isem ta' Alla rridu niftakru li bil-Lhudi tinkiteb biss bl-erba' konsonanti tagħha mingħajr vokali: *JHWH* (*tetragrammaton*). Il-Lhud ta' żmien il-Ġudaizmu ħaduh b'serjetà kbira t-tielet kmandament: "La ssemmix l-isem tal-Mulej" (Ez 20, 7). Ma ridux isemmuh lanqas huma u jaqraw fil-Bibbja. Għalhekk, meta

dahħlu s-sinjali tal-vokali fit-test konsonantiku, ma' l-erba' konsonanti ta' l-isem ta' Alla żiedu l-vokali tal-kelma *Adonaj* (a-o-a) bejn l-ittri *JHWH* biex, huma u jaqraw, din il-kelma sagra ma jsemmuhox iżda flokha jgħidu *Adonaj* (Sid, Sidi).

Minn hawn għet il-kelma *Geħova* (*Jehovah*) f'xi Bibbji antiki bl-Ingliż u sa llum ukoll fin-*New World Translation*



Alla taħt forma ta' bniedem ikellem lil Mosè - Pittura ta' Raffaello.

Fil-paġna l-oħra jidher partikular minn "stained glass" fil-Katedral ta' Winchester bl-ittri *JHWH* (*Jahweh*) imdawrin bl-istilla ta' David.

EL, fil-forma tal-plural *Elohim*, hu l-isem għal Alla jew allat fl-ilsna Semitiċi kollha. Imma Alla tal-Bibbja, Alla l-veru, hu "Alla ta' l-allat", 'l fuq mill-allat kollha (Salm 50, 1). *El-Xaddaj*, "Alla li jista' kollox"; *El-gheljon*, "Alla l-Għoli"; *El-gholam*, "Alla ta' dejjem"; *El-gibbor*, "Alla setgħan, qalbieni u b'saħħtu". Hemm ukoll it-titlu ta' Alla, *Adon*, "Sid", ġeneralment *Adonaj*, "Sidi"; dan hu isem li

of the Holy Scriptures (Watchtower Bible, 1970 - Din hi l-Bibbja tax-Xhieda ta' *Geħova*). Illum din il-pronunzja mhijiex aċċettata aktar. Skond l-aħħar riżultati ta' l-istudji, il-pronunzja probabbli ta' l-isem ta' Alla hi *Jaħweh*.

Fit-traduzzjoni Griega tas-LXX dan l-isem hu mfisser bil-kelma *kyrios*. Bl-istess kelma hu mfisser ukoll it-titlu l-ieħor ta' Alla, *Adonaj*. Il-kelma Griega toħloq f'it konfużjoni fit-testi fejn iż-żewġ kelmiet bil-Lhudi qegħdin flimkien, bħal fis-Salm 8, 1 (*Jaħweh Adonenu*) u fis-Salmi 110, 1 (*Ne'um Jaħweh le Adonaj*). Fil-Latin ukoll iż-żewġ kelmiet huma tradotti bl-istess kelma *Dominus*. L-istess fit-traduzzjonijiet Ingliżi għaż-żewġ kelmiet hemm il-kelma waħda *Lord*: "O Lord, our Lord", "The Lord says to my Lord" (RSV, NCB, NAB). Diex tkun aktar eżatta mat-test, *The New*



Jerusalem Bible (NJB) żammet il-kelma originali *Jaħweh*.

Fil-Malti, ahna aktar ixxurtjati għax għandna żewġ kelmiet li t-tnejn jittraduċu tajjeb iż-żewġ kelmiet tat-test Lhudi u jżommu sewwa d-differenza ta' bejniethom: Il-Mulej għal *Jaħweh*, u Sid għal *Adonaj*. Hekk nitraduċu sewwa hafna:

"Il-kelma tal-Mulej lil Sidi: Oqghod fuq leminti"
(Salm 110).
"Mulej, Sid tagħna, kemm hu kbir ismek fl-art kollha!"
(Salm 8).


INWIEĠBU: Tiltaqa' ma' diffikultà, int u taqra l-Bibbja? Xi kelma li tkun tixtieq tifhimha aħjar? Iktbilna, u nwegħbuk: *Inwieġbu, Dawl Franġiskan, Kunvent tal-Kapuċċini, Floriana. VLT 14*

Kliem il-Ħajja

Id-Direzzjoni ta' KLIEM IL-HAJJA qed toffri lill-qarrejja, għal matul din is-sena l-ġdida 2003, l-istorja tas-salvazzjoni permezz ta' bosta personagġi bibliċi li l-fidi tagħhom tispikka fil-paġni tal-Kotba Mqaddsa. Dawn il-personagġi bibliċi kollha jindirizzawna għall-persuna ta' Ġesù Kristu, li fih u bih intemmu l-wegħdijiet kollha ta' Alla magħmula lil dawn il-persuni li ssemmi l-Bibbja. Fil-ħarġa ta' Jannar-April 2003 insibu lil Abraham, Iżakk, Ġakobb, Ġużepi u Mosè.

KLIEM IL-HAJJA hija pubblikazzjoni tal-Franġiskani Kapuċċini u P. Donat Spiteri OFM Cap huwa d-Direttur Ġenerali. L-issettjar ta' kull paġna huwa b'żewġ kuluri u attraenti hafna għall-ghajn.

L-abbonament għal sena - tliet harġiet - huwa ta' Lm1 biss. L-editor: Fr Martin Micallef OFM Cap, Uffiċċju Kliem il-Ħajja, Kunvent tal-Kapuċċini, Floriana VLT 14.



Kliem il-Ħajja

Jannar - April 2003



Se npoġġi quddiem għajnejkom ftit riflessjonijiet. Jghinuna biex nikbru iżjed f'ħajjitna. Din tghaddi dejjem 'il quddiem daqskemm tagħraf tieqaf fuq dak li jiġri madwarha u titgħallem minnu.

1 RAĠUNIJET SOĊJALI U ABORT

L-ABORT isir minħabba diversi raġunijiet. Jeżistu raġunijiet mediċi bħal meta jkun maħsub li t-tarbija ser tagħmel ħsara lis-saħħa ta' l-omm jew ser tkun ta' periklu gravi għaliha. Mhux kull omm li ssib ruħha f'din is-



sitwazzjoni ġġib ruħha bħalma ġabet ruħha l-Beata Gianna Beretta Molla!

Jeżistu wkoll raġunijiet ewġeniċi li minħabba fihom isir l-abort. Meta jkun mistenni li t-tarbija ser tkun nieqsa mis-saħħa, jew ġejja fizikament dizabilitata jew mentalment inkapaċitata, ċerti ommijiet jew tfajliet jew għarajjes nisa jippreferu jagħmlu l-abort.

Hemm ukoll raġunijiet ġenetici. Meta l-ġenituri jsiru jafu, mill-aħħar żviluppi ġenetici dwar id-deċifrazzjoni u l-mappatura tad-DNA li x-xjenzjati waslu għalihom dan l-aħħar, li tarbija tnislet omossesswali jew lesbika, joptaw għall-abort tagħha.

Imma fil-ħajja hawn nisa li jagħmlu l-abort minħabba raġunijiet soċjali. Dan jiġri meta t-tarbija ma tkunx mixtieqa jew ippanata. Billi jekk din tithalla titwieled ser tkun ta' piż għall-omm jew għall-familja, l-omm tiddeċiedi favur l-abort. Din is-sitwazzjoni sseħħ ħafna drabi meta l-omm ma tkunx miżżewġa jew it-tarbija tkun frott ta' adulterju, jew meta mara armla tinqabad b'tarbija u tibda tqis il-konsegwenzi li ser jiġu fuqha la n-nies ikunu jafu x'għamlet, iżjed u iżjed jekk tkun inqabdet b'tarbija immedjatament wara l-mewt ta' żewġha.

L-abort qed jiżdied minħabba raġunijiet soċjali kontinwament għar-raġuni li hawn ħafna abbużi sesswali bla xaba', tentazzjonijiet u ġiri u permissività; hawn ħafna diskors perikoluż u diskussjonijiet jaħarqu dwar jekk iċ-ċellula, l-embrijon u l-fetu għandhomx jitqisu persuna jew le, waqt li oħrajn isostnu li fil-bidu tat-tnisil ma jkun hemm l-ebda ħjiel ta' bniedem ġdid.

Mulej, aghmel li, bħala mara jekk niżbalja u ninqabad b'tarbija, inkun kapaċi naċċettaha u mankomplix nikkomplika s-sitwazzjoni tiegħi billi nagħmel delitt faħxi.

2 IL-PAJSAĠĠ MALTI

FIL-QALBA tad-diskors insistenti li qiegħed isir fuq l-ambjent ma jistax ikun ninsew il-valur tal-pajsaġġ Malti, li kontinwament qiegħed jiġi rvinat bla skruplu ta' xejn. Meta ngħaddu minn ċerti postijiet, l-aktar fuq it-trufijiet ta' l-irhula ħelwin tagħna u fil-kampanja ta' pajjiżna, ma jistax ikun li ma jiddispjaċikx. Tinduna, b'għafsa ta' qalb fuqek, li l-pajsaġġ Malti diġà tilef ħafna mis-sbuħija li darba kien igawdi.

Tgħaddi minn ċerti widien u tara stunatura kbira: bini ma jaqbel xejn ma' l-ambjent li fih tela'. Aqbeż ftit, per eżempju, sal-wied tal-Madliena u tara dak li qiegħed ngħid. Għandek għax tibki. Niftakar ċerti rkejjen sbieħ, irziezet jew katusi taċ-ċaqquf li illum spicċaw, inqerdu



darba għal dejjem għax hatthom il-*bulldozer* u raw il-gaffa. Ara xi bluha!

Dawn huma dnuviet serji li żgur ma tistenniehommx illum-il ġurnata minn nies li jiftaħru li evolwew ruħhom u jgħidu li jifhmu u huma responsabbli ta' għemilhom.

Nibża' li jekk inkomplu ngħarrqu l-pajsaġġ - kif jidher li hekk se jkompli jigri - għada pitgħada biex nitpaxxew f'it bih ikollna mmorru naraw mhux xi mkien naturali imma xi wirja fejn ikun hemm esibiti xogħlijiet artističi maħduma bil-pinzel jew bis-sikkina, bil-kuluri taż-żejt u bl-*acrylics* (materjal magħmul minn polimer sintetiku li jittiehed mill-aċidu akriliku jinten u jaħraq), bħalma huma dawk tal-Mosti s-Sur Francis Galea. Dawn il-pitturi jpaxxuk inti u tħares lejhom u tosserva l-perspettiva u l-profondità tagħhom, aħseb u ara jekk ir-rappreżentazzjonijiet tagħhom tarahom fir-realtà x'sensazzjoni iżjed kbira jnisslu fik!

Malta, kemm qed titef hwejjeġ imprezzabbli! Dawk li huma *accountable* ta' dan kollu meta se jifthu għajnejhom u ma jkomplux jagħmluhielek ekoloġikament?

Mulej, għallimni nibża' b'għożża kbira għall-wirt nazzjonali tagħna.

3

SEWQAN ORRIBBLI

IL-MEDJA ta' l-incidenti stradali huma ta' 38 każ kuljum. Hekk s'tqarrew il-ġurnali, imma fil-verità huma iżjed minn hekk. F'tit minn dawn l-incidenti huma tort ta' difetti mekkaniči biss. Fil-maġġoranza tagħhom ġejjin mill-kwalità ta' sewqan li huma mdorrijin bih hafna Maltin u Għawdxin. Il-poplu tagħna, fil-maġġoranza taç-

ċittadini, huwa poplu nervuż għall-aħhar, poplu indixxiplinat, poplu li fih jispikka l-egoizmu. Jekk ikun sewwieq ma jħabbilx rasu mis-sogru ta' fuq it-toroq tagħna. Hafna minn dawk li jsuqu jqisu l-vettura bħala l-kontinwazzjoni, l-*extention* tal-persuna tagħhom stess. Minn hawnhekk ġejjin il-pretensjonijiet u l-arroganza li ma jcedux, li jaqbżu 'l oħrajn. Jaħsbu li l-vettura hija l-uniku mod kif tirbaħ lil min hu aqwa u akbar minnek.

Fejn tara *coaches* kbar u trakkijiet mgħobbijin ġebel għaddojjin fil-*fast lane*? Fejn tara

nies li harġu passigġata nhar ta' Hadd iterrqu bil-karozza fil-*lane* ta' barra?

Fejn tara min jaqla' min-naħa ta' ġewwa? Fejn tilmaħ sewwieqa jieqfu fejn iridu u meta jridu bla ma j i m p u r t a h o m minn hadd?

Li tkun qed tivvjaġġa bil-vettura u fuq l-iskrin ta' wara tal-karozza li tkun quddiemek taqra l-kelmiet *Eat my dust*, dan xi jgagħlek taħseb jekk mhux f'sewwieq bla valuri u bla prinċipji nsara?

Mulej, għallimni napprezza iżjed il-ħajja tiegħi u ta' l-oħrajn.



Tista' tgħin lill-missjoni billi tiġbor u tibagħtilna:

- Bolol u Telecards użati
- Muniti qodma ta' Malta u Barra
- L-irċevuti fiskali tal-VAT
- Kotba bi stejjer fittizji.
- Postcards

Ibagħtuhom fl-Uffiċċju Missjoni Kapučċini, Floriana. Nirringrazzjawkom ta' kull għajnuna li tagħtuna.

Il-Knisja Anglikana u San Franġisk

Tassew li l-ispirtu ta' Alla ma jafx mistrieh; jahdem f'dawk kollha li jifthu mohhhom u qalbhom ghalih. Dan kien sewwa sew li gara fil-Knisja Anglikana. Fl-ewwel nofs tas-seklu 20 twaqqaf l-Ordni ta' San Franġisk fi hdan l-istess Knisja.

Is-*Society of Saint Francis* giet imwaqqfa fit-tletinijiet minn hafna gruppi Franġiskani ta' ahwa li ngħaqdu biex jiffurmaw ordni wiehed. Wiehed minn dawn il-gruppi kien tabilhaqq dak ta' Hilfield ġewwa Dorset. Dan il-grupp, il kien jaf il-bidu tiegħu fl-1921 u li kien immexxi minn Brother Giles u warajh Brother Douglas, kien jieħu hsiieb dawk li kienu jterruq 'l hawn u 'l hinn. L-ahwa għamlu kemm felħu biex mhux biss jghinu lil dawn l-imsejkna imma wisq iżjed billi għamlu pressjoni biex isir tibdil fil-ligijiet li kienu l-kawza ta' hafna rġiel li kienu jiġġerrew f'kull imkien basta jsibu l-hobzna ta' kuljum.

Komunità oħra kienet qiegħda tmexxi parroċċa u dar tas-subjien ġewwa Londra. Komunità oħra giet mwaqqfa ġowwa l-Indja fl 1922, biex tieħu hsiieb il-komunità mħallta ta' hemmhekk. L-ahwa Indjani kellhom dar f'St Ives, li kienet immexxija minn Father Algy Robertson, wiehed minnhom, li minhabba li saħħtu marret għall-agħar kellu jaqbad triqtu lura lejn l-Ingilterra.

Tul is-snin tletin kollox beda juri li dawn il-komunitajiet zġhar biex jissahħu kien meħtieġ għalihom li jsiru haġa waħda. Interessanti li kienu l-istess Terzjarji,


li kienu għadhom kif iffurmaw ruħhom f'dak il-perijodu, li haħruhom jagħmlu dan. Douglas u Algy hadmu kemm felħu biex jaraw din l-għaqda sseħħ. L-ewwel voti solenni (jew kif inhuma magħrufa fost l-Anglikani bħala *life vows*) fi hdan is-*Society of Saint Francis* ġew magħmula fl-1937.

Tajjed li ngħidu xi haġa zġħira dwar is-sorijiet. L-Ordni tas-sorijiet, jew kif inhu magħruf aħjar bħala l-*Community of St Francis*, ġie taħt l-umbrella ta' *Society of Saint Francis* fl-1964. Il-*Community of St Francis* giet imwaqqfa minn Mother Rosina Mary, meta s-sorijiet li kienu qegħdin jghixu taħt ir-Regola ta' Santa Klara, kienu warrbu l-partijiet li jithaddtu mill-klawsura. Imnebbħa mill-ħajjiet ta' San Franġisk u Santa Klara, is-sorijiet xtaqu jaqdu lill-fqar, jaqsmu l-bxara t-tajba ta' Kristu, u jghixu fis-semplicità.

Hames snin wara t-twaqqif tal-komunità, Mother Rosina Mary u għadd ġmielu mis-sorijiet telqu biex saru Kattolici. Sister Helen Elizabeth reġġghet waqqfet mill-ġdid il-komunità. Hija baqgħet is-superjura tagħha sa ma għalqet għajnejha fis-sena 1951. Fil-bidu, is-sorijiet

Xellug:
Franġiskani
tal-Knisja
Anglikana.

Isfel:
Il-kunvent tal-
Franġiskani
Anglikani ta'
Hilfield,
Dorset.



kien u jgħixu f'Hull, iżda minn hemm telqu lejn Londra sewwa sew f'post jismu Dalston, fejn qagħdu għal hamsin sena. Fl-1962 il-komunità ċcaqalqet lejn Compton Durville ġewwa Somerset.

Tul is-snin sebgħin u tmenin, il-*Community of Saint Francis* reġgħet lura biex tissokta twettaq ix-xogħol tagħha fil-qalba ta' I-bliet ta' Londra u Birmingham. Il-komunità fethet ukoll dar f'Newcastle-under-Lyme biex tkun Ċentru għall-ministeri diversi li toffri. Is-*Society of Saint Francis* ukoll għaddiet mill-iżvilupp tagħha. Tant hu hekk li l-Aħwa issoktaw isahħu x-xogħol tagħhom fil-lvant ta' Londra u Birmingham. Mhux hekk biss, iżda l-qadi tagħhom infirex f'Wales, l-Iskozja u l-Irlanda ta' Fuq.



Il-Kappella ddedikata lil San Franġisk fil-Kunvent ta' Hilfield.

Jekk huwa minnu Il I-għaqda fil-Knisja tiddependi hafna fuq l-għaqda bejn il-persuni ikkonsagrati lil Alla fil-ħajja reliġjuża, il-moviment Franġiskan joffri opportunità tad-deheb biex din it-teorija ssir realtà. Sforzi biex il-Franġiskani Kattoliċi u Anglikani jersqu flimkien diġà saru u għadhom qegħdin isiru. Biżżejjed wieħed isemmi l-Konferenza Internazzjonali Franġiskana tat-Tielet Ordni li saret f'*Domus Pacis* ġewwa Assisi u għaliha ġew mistiedna l-Ministri Ġenerali ta' l-Ewwel Ordni tal-Patrijiet u s-Sorijiet; jġifieri, Brother Daniel u Sister Teresa. Kif spjega tajjeb Bro Daniel fl-ittra li bagħat lill-Ordni, hu u Sister Teresa ġew mistiedna għal din il-konferenza li ssir darba kull erba' snin bil-għan li tinholq iżjed kollaborazzjoni mal-Franġiskani Anglikani. Fil-fatt din kienet waħda mir-rizoluzzjonijiet ta' l-assemblea li ħarġet minn din il-konferenza. Fl-aħħar ta' l-ittra tiegħu, il-Ministru Ġenerali qal li hu u Sister Teresa ħossuhom grati lejn il-laqgħa tal-Ministri Ġenerali li heġġewhom biex jattendu, kif ukoll lejn l-aħwa Kattoliċi li stednuhom minn qalbhom. Bro Daniel qal li dan kollu juri l-ħtieġa għalina l-Franġiskani li naħdmu u nitolbu għall-għaqda ta' bejniethom, iktar u iktar meta hemm tant ħwejjeg komuni fi hdan il-wirt Franġiskan li għandna.

Jidher li dan l-ispirtu ta' kollaborazzjoni jinhass ukoll fl-aħwa l-oħra. Nixtieq biss insemmi x'kiteb in-novizz

Wayne Martin fuq l-esperjenza tiegħu ġewwa l-*Franciscan Study Centre* f'Canterbury. Meta kkummenta fuq l-esperjenza pożittiva ta' studju ma' Franġiskani Kattoliċi, Wayne qal li l-esprejenza ta' Canterbury ghenet bis-shiħ sabiex jinbena għarfien u għaqda bejn il-komunjonijiet Anglikana u dik Kattolika. L-istess xewqa għall-għaqda iżjed shiħa ġejja mill-għarfien komuni ta' l-istess għeruf Franġiskani.

Jekk il-ħajja reliġjuża hija l-ħajja u l-qdusija tal-Knisja, kemm iżjed għandha sehem importanti fil-kawza għall-għaqda ta' l-insara. Jekk hemm xi haġa li hija komuni fil-Knejjes u l-Kommunitajiet Ekkleżjali Nsara hija l-qdusija. Mela kull forma ta' ħajja reliġjuża li teżiżti f'kull rokna tal-Knisja ta' Kristu għandha bħala għan tagħha il-qdusija tal-Knisja. Iktar ma r-reliġjużi ta' kull Knisja u Komunità Ekkleżjali jaħdmu u possibbilment jgħixu flimkien iżjed tingħata xhieda tal-qdusija ta' Kristu u l-Knisja tiegħu. Il-Franġiskani għandhom opportunità tad-deheb. Imberkin aħna jekk nagħrfu nużawha! Tifraħ il-Knisja għax tkompli iżjed tingħaqad u tissaħħaħ! Tifraħ id-dinja għaliex tissokta tfiq bl-imħabba, is-sliem u l-ferħ! □



Mill-ittri tal-qarrejja ...

• Għażiż Fr. Joe, nixtieq nuri l-apprezzament tiegħi għar-rivista **Dawl Franġiskan** li ta' kull xahar tibagħtilna. Qegħdin nitgħallmu hafna bil-għajnuna tagħkom. Qieghda nibgħat il-hlas ta' l-abbonament u tal-biljetti tal-lotterija u xi haġa zghira bħala għajnuna lill-missjoni. F'isem il-familja nselli għalikom u Alla jieqaf dejjem magħkom.

M'Anna Attard

• Għażiż Fr. Joe, qed nibgħatlek il-hlas tal-biljetti tal-lotterija u biex inġedded l-abbonament f'**Dawl Franġiskan** li tassew qed ikun sabih. Grazzi minn qalbi u nixtieqlek is-sliem. J. Flask - *Haż-Żebbuġ*

• Għażiż Fr. Alessandro, bhal kull sena qieghda nġedded l-abbonament tiegħi għar-rivista **Dawl Franġiskan**. Inhoss li din ir-rivista hija informattiva u mimlija tagħlim. Nixtieq ngħid prosit lil kulmin jagħti kontribut f'din ir-rivista. Ma' l-abbonament tiegħi qed nibgħat f'tit bolol użatli għall-bżonnijiet tal-missjoni. Grazzi u nitolbok tberikna.

Mrs. S. Hallet - Rabat (Malta)

L-istorja ta' Amon

Amon għandu kważi 18-il sena; qieghed *Form 3* fi skola sekondarja tal-gvern, mhux *boarding*. Sirt nafu permezz tal-programm li nagħmel kull ġimgħa fuq ir-radju tad-djoċesi. Issa ilu jsegwi l-programm flimkien ma' żgħażaġh oħra ġirien tiegħu għal kważi tliet snin. Dan il-grupp illum jgħodd madwar hmistax-il żaġġu. Dawn joqogħdu madwar 90 kilometru bogħod, f'post imsejjah Mbinga, li hija parti mid-djoċesi qrib tagħna. Ir-radju jwassal sew sa hemmhekk; imma t-triq nofsha hija hażina ħafna, l-aktar fix-xita.

Matul dawn is-snin kien jiktibli regolarment; jitlobni **Kelma tal-Hajja** u l-ispjega tagħha fil-fuljett bis-Swahili. Kull xahar kont nibgħatihelu. Imma kont għadni qatt ma ltqajt miegħu. Meta f'Ġunju li għadda hawnhekk kellna l-Mariapoli - il-laqgħa ta' kull sena tal-Moviment tal-Fokolari - stedintu jiġi u heġġigtu ma jiġix waħdu, imma mqar ma' xi wieħed minn sħabu. U fil-fatt hekk għamel.

Ġew erba' żgħażaġh flimkien; il-grupp kollu għamlu sforz biex ġabru xi haġa għall-karozza; iddubbaw xi haġa oħra mingħand oħrajn u almenu kellhom biex jiġu. Meta Amon gie hawn għall-Mariapoli, kelli ċans inkellmu u hu rrakkuntali ftit dwar hajtu.


Missieru għandu żewġ nisa u b'kollox qegħdin għaxart iftal. Amon hu t-tieni mit-tieni mara. Il-missier hu tip ta' nistrani "tradizzjonali", imrobbi f'raħal 'il bogħod mill-knisja; lill-familja jagħtihom kull ma jista'; imma, kif timmaġinaw, fil-ħajja nistranija ma setax jagħtihom wisq. Fil-fatt, it-tfal li rnexxielhom jstinkaw u jinteressaw ruħhom irċevew il-magħmudija; imma aktar minn hekk ftit setgħu jieħdu! Amon fil-fatt stinka u rċieva l-magħmudija fl-1997 meta kien fil-klassi ta' qabel ta' l-aħħar fl-iskola primarja.

Jidher li fl-iskola kien mhux hażin, s'intendi daqs kemm studja u tħabat. Meta spiċċa kellu riżultat li bih ġie magħżul biex imur fi skola sekondarja tal-gvern, mhux *boarding*, fi Mbinga stess. Dan kien vantaġġ kbir għalih għax il-ħlas f'dan it-tip ta' skejjel mhux għoli; hekk seta' jibda Form 1 f'Jannar 1999.

Imma interessanti wieħed jara kif sa ċertu punt sa issa rnexxielu! Kuljum, jew kważi, wara l-iskola, kien irid jara kif jagħmel ftit xogħol jgħin f'ħanut tal-ikel: ibiġh, jerfa' xi xkejjer, jagħmel xi qadi, iwassal xi tagħbija kbira jew imdaqqs... hekk kien jaqla' xi haġa, ifaddalha, biex seta' jhallas il-*feesta* l-iskola, jixtri l-uniformi, xi pitazzi jew ktieb u affarijiet essenzjali ta' l-iskola.

Din hija qagħda li l-istudenti tas-sekondarja jridu jħabbtu wiċċhom magħha jekk ikunu jridu jistudjaw, l-aktar meta l-ġenituri jew ma jifhmux il-ħtieġa ta' l-iskola jew ma jkunux jistgħu jhallsulhom. Għalhekk, diversi żgħażaġh, f'sitwazzjonijiet hekk, jithabtu kemm jifilhu biex forsi jirnexxilhom. Diversi jibdew it-triq, imma ma jkunux jistgħu jkomplu, l-aktar li issa l-gvern iddeċieda li min ma jġibx marki suffiċjenti wara *Form 2* fl-eżamijiet nazzjonali ma jkunx jista' jitle' fit-tielet klassi. Dawk li jkomplu jtilfu ħafna żmien u bosta lezzjonijiet ukoll; imbagħad dan jirrifletti fuq ir-riżultati wkoll għax naturalment hin biex jistudjaw ikun fadal biss filgħaxija, ikunu mgħobbijin bil-għaja, u xi drabi jekk iridu jistudjaw iridu x-xemgħa jew lampa tal-pitrolju li mhux dejjem jista' jkollhom.

Amon kien wieħed minn dawn li sas-sena l-oħra, *Form 2*, kważi rnexxielu. Sa dan it-tant telaq il-villaġġ, mar Mbinga jgħix ma' xi ziju qrib l-iskola sekondarja tiegħu - almenu kellu fejn jorqod u jiekol xi haġa.



Meta kont qed inkellmu tennieli li dis-sena mar ftit biss l-iskola għax kien fadallu dejn anke jekk mhux kbir mis-sena l-oħra u dis-sena ma setax ilaq qat l-ammont meħtieġ. Il-ftit xogħol li kien jagħmel kuljum tilfu wkoll għax sid il-ħanut għalaq u mar post ieħor. Jekk ngħid li thassartu - u fih rajt ix-xorti ta' tant studenti oħrajn bħalu - inkun ngħid ftit wisq!

Bħas-soltu ppruvajt nivverifika l-fatti mill-aħjar li stajt permezz tas-Sorijiet Vincenzjani tagħna li jinsabu qrib ħafna fejn joqgħod u malajr kelli risposta li nkoragġietni biex nara kif nagħmel u ngħinu. Fil-fatt għidtlu li l-flus nibgħathomlu mas-Sorijiet u malli jerga' jmur lura wara l-Mariapoli jfittex imur l-iskola.

Id-dawl li rajt ilehħ fuq wiċċu meta għedtlu hekk, ma jstax jiftisser bi kliem sempliċi. Fil-fatt kitibli mill-ewwel malli wasal u qalli li reġa' beda l-iskola. Nittama li wara li tilef daqs tant lezzjonijiet jirnexxilu jkompli. Issa naraw u nistennew ir-riżultati tas-sena.

Sa dan it-tant kelli ċ-ċans għall-ewwel darba u mort Mbinga jien stess u rajtu hemm flimkien ma' sħabu żgħażaġh li jsegwu l-programm tar-radju dwar il-**Kelma tal-Hajja**. Hadt gost ħafna li ltqajt magħhom; heġġiġthom

ħafna biex ikomplu jiltaqgħu flimkien u jsibu xi żgħażaġh oħra tat-tip tagħhom. B'xorti tajba hemm wieħed minnhom li jaħdem f'ħanut u s-sid jagħtihom permess jiltaqgħu għandu; anke meta xi wħud minn hawn marru jżuruhom, il-laqgħat għamluhom għandu. Kemm domt Mbinga kelli ċans inkellem 'l-isqof li nafu mhux ħazin; għarraftu f'dan il-grupp u ħa ħafna gost; darb'oħra nirranga mmur għandu ma' xi wħud minnhom.

Aktar minn hekk, tkellimt ma' Amon fuq ħajtu nisranija waqt li nhar ta' Hadd jagħmel minn kollox biex imur il-quddies dejjem, imma jeħtieġli issa jhejji ruħu biex jirċievi l-Grizma ta' l-Isqof; f'ittra qalli li ġa tkellem mal-katekista u kellu jibda l-lezzjonijiet ma jdumx.

Il-hajja ta' Amon hija tip ta' x'ħajja jgħixu ħafna miż-żgħażaġh li ma jkollhomx ġenituri interessati biżżejjed fl-edukazzjoni ta' wliedhom. Veru li ħafna jagħmlu kull ma jstgħu biex ikollhom edukazzjoni primarja. Bħal Amon hawn ħafna u ħafna li jgħixu fl-hekk imsejja rħula jew żoni rurali li huma l-akbar parti assoluta tat-Tanzanija.

Inkompli nagħmel minn kollox biex insegwi lil Amon avolja joqgħod 'il bogħod; nara li jkompli jkun bil-għaqal u jikber fil-hajja nisranija tiegħu, hu u sħabu. □

Jiktbilna P. Taddew Schembri OFMCap mill-Etjopja

Għeżiež Huti fi Kristu Ġesù,

F'dawn il-ġranet tal-Milied nixtieq naqşam magħkom il-ferh tiegħi billi flimkien naħsbu fuq dan il-misteru kbir ta' mħabba.

Alla qal lil Mosè li hadd ma jista' jara wiċċu u jibqa' ħaj. Izda Alla stess sab mezz biex inkunu nistgħu narawh mingħajr ma mmutu, biex nadurawh, inhobbuh u nfahħruh. Dan għamlu billi Ibnu sar bniedem bħalna f'kollox minbarra d-dnub.

Hekk, meta nħarsu tajjeb lejn wiċċ Ġesù tarbija naraw 'l Alla nnifsu.

Illum Ġesù mhux magħna bil-ġisem tiegħu. Kif nistgħu naraw wiċċ Alla fih? Nistgħu narawh f'bosta suriet oħra.

Narawh fil-Kelma tiegħu u fis-sagramenti, b'mod speċjali fl-Ewkaristija. Kristu Ġesù jgħix fil-Knisja tiegħu u hu qiegħed fost il-ġemgħa miġbura f'ismu. Qiegħed f'kull bniedem, b'mod speċjali fiż-żgħir, fil-fqir, fil-batut u f'dak li għandu bżonn l-għajnuna. Hu magħna f'kull waqt ta' ħajjitna, fl-hena u fid-diqa, fit-tigrib u fil-ferh, fit-tbatija u fil-mard. Hu dejjem magħna fil-ħajja ta' kuljum fejn jurina wiċċu f'kull waqt tagħha. Biex nagħrfuh irridu nħarsu b'ħarsa ta' twemmin. Il-Kotba Mqaddsa, speċjalment l-Evangeliu, jgħinuna biex inkabbru fina t-twemmin li nsahħuh bit-talb u b'ħajja mimlija mħabba **tassew**.

L-Ispirtu s-Santu jmexxina u jgħinna nsibu s-sewwa. Il-Papa Ġwanni Pawlu II qalilna: "Qatt tieqfu taħsbu fuq il-Kotba Mqaddsa, l-aktar fuq l-Evangeliu, għax dawn ikabbru fina x-

xbihat tal-Kelma li saret bniedem. Imsaħħa bil-kelma tiegħu nsiru tassew qaddejja u xandara ta' din l-Aħbar it-Tajba fost ħutna l-bnedmin".

Imsaħħa bit-talb u bil-kontemplazzjoni nistgħu nitkellmu miegħu u hu li tant ħabbna jimliena b'imħabbtu, idawliena moħħna u jkebbsilna qlubna biex inkomplu l-mixja tagħna lejn is-saltna tiegħu, imħarsin minnu minn kull tfixkil tad-dinja.

Iċ-ċelebrazzjoni Ewkaristika, l-*agape*, hi l-lok l-aktar xieraq biex niltaqgħu miegħu. Hawn hu jkun fostna biex ifissrila l-Kotba Mqaddsa, jifihna moħħna u jkebbsilna qlubna. Jifihna għajnejna biex nagħrfuh. Hawn hu jingħaqad magħna u jbidilna fih.


Għeżiež, nixtiqikom minn qalbi dan ir-riġal ta' mħabba ta' Kristu li sar bniedem biex isir ħuna u biex aħna nsiru ħutu sabiex nieħdu sehem mid-divinità tiegħu.


Irroddikom ħajr minn qalbi għat-talb u għall-għajnuna tagħkom li tagħmlu għalina, waqt li nixtiqikom Milied hieni u sena ġdida 2003 mimlija barka mis-sema.

F'għaqda ta' talb u mħabba ta' l-aħwa.

Hukom fi Kristu Ġesù.

P. Taddew Schembri





Tifkira ta' Patri Publu Cassar OFMCap 1918 - 2002

*Salvino Cassar
qabel ma daħal fl
Ordni ta' l-Aħwa
Minuri Kapuċċini.*



Fis-17 ta' Settembru 2002, isem Patri Publu Cassar inkiteb fl-Annali tal-Missjunarji taghna, bhala ħabbar tal-Evanġelju għal 58 sena f'Malta, fl-Indja, fl-Awstralja u fil-Kenja. Għal P. Pupul (hekk kien maghruf) is-sejha għall-ħajja kkonsagrata bhala presbiteru fl-Ordni taghna kienet t'fisser ghotja shiħa tiegħu nnifsu b'impenn serju u

fost sebat aħwa. Fi tfulitu ħa l-ewwel taġlim fl-Iskola tal-Gvern u mbagħad issokta fil-Kulleġġ *De La Salle*, u fl-aħhar fl-Iskola Serafika tal-Kapuċċini, il-Kalkara. Meta beda n-Novizzjat minnufih ħass sejha qawwija biex imur jaħdem fil-Missjoni taghna fl-Indja. Tabilhaqq din ix-xewqa saħhet fil-25 ta' Settembru 1946, erba' snin

biss wara l-ordinazzjoni presbiterali tiegħu. Huwa telaq lejn il-Prefettura Appostolika ta' Jhansi, l-Indja, flimkien ma' P. Anġlu Mizzi OFMCap, P. Sebastjan Bonavia OFMCap u l-Kanoniku Dun Ġwann Micallef.



Fuq: P. Pupul ma' l-abbatini tal-Parroċċa tat-Trinità Qaddisa, il-Marsa, 1943-1945. Fuq ix-xellug tiegħu jidher Carmel Bugelli (illum P. Charles) u, dejjem fuq ix-xellug, it-tieni wieħed bil-wieqfa jidher John Schembri (illum P. Pietru Pawl).

Lemin isfel: P. Pupul waqt vjaġġ fil-Missjoni ta' Judepur, 24 ta' Frar 1948.

ġeneruż fil-qadi tal-Knisja kulfejn kien. Fl-omelija tal-funeral tiegħu li saret fid-19 ta' Settembru 2002 fil-Knisja tas-Salib Imqaddes, il-Furjana, il-Ministru Provinċjali P. Crispin Tabone ġabar il-ħajja u l-hidma tiegħu f'dawn il-kelmiet: "P. Pupul ma kienx jiċċelebra biss meta jqaddes fil-knisja u jippriedka, iżda kien jiċċelebra matul il-ġurnata kollha, matul ħajtu kollha, bil-mod serju u kwazi sever miegħu nnifsu, u ma' l-Istudenti meta kien Direttur tagħhom hawn Malta".

Salvatore Cassar, kif ġie msejjaħ fil-magħmudija, twieled l-Isla fis-16 ta' Mejju 1918, minn Ġużeppi u Ġorġina, imwiela Scicluna. Huwa kien it-tieni wieħed

F'MALTA

L-ewwel hidma pastorali tiegħu, P. Pupul wettaqha fil-Parroċċa tat-Trinità Qaddisa, il-Marsa fejn għal erba' snin (1942-1946) kien Viċi-Kappillan, Assistent Ekkleżjastiku taż-żgħażaġh ta' l-Azzjoni Kattolika, u Direttur tal-Abbatini, liema żgħażaġh kien jgħożż hafna u baqa' jsemmihom sa l-aħhar ta' ħajtu.

FL-INDJA

Fil-Prefettura Appostolika ta' Jhansi, P. Pupul sab il-post mixtieq fejn seta' jsarraf il-ħeġġa li kellu f'hidma missjunarja sfiqa. Hemm kien jgħin hafna lill-Mons.





P. Pupul ma' l-Isqof ta' Halifax Mons. L. Faulkner wara l-administrazzjoni tas-sagrament tal-Grizma fil-Parroċċa ta' S. Pietru fit-3 ta' Gunju 1979.

Franġisku Saver Fenech OFM Cap, Prefett Appostoliku, fil-bini tax-*Shrine* iddedikata lill-Appostlu San Ġuda Taddew. P. Pupul hadem mhux biss bhala Prokuratur tax-*Shrine*, iżda habrek bis-shih biex dan l-Appostlu jkun magħruf ma' l-Indja kollha. Huwa kien Kappillan tal-Katidral ta' Jhansi u għal erba' snin sħaħ ha ħsieb, bhala Mastru, tal-formazzjoni tan-Novizzi tal-Kongregazzjoni *Franciscan Brothers of the Blessed Sacrament*, f'Judepur, imwaqqfa snin qabel minn Mons. F.S. Fenech OFM Cap.

F'MALTA

F'Mejju 1955 P. Pupul ġie lura Malta u bla telf ta' żmien reġa' ntefa' fil-Parroċċa tal-Marsa bhala Viċi-Kappillan, u Kappillan fl-Isptarijiet. Mill-Marsa ġie msejjaħ mis-Superjuri biex ikun Direttur ta' l-Istudjenti fil-Kunvent tal-Kalkara, Assistent Spiritwali tat-Terzjarji (illum OFS) u Delegat Provincjali tagħhom. F'Malta, speċjalment mill-Kunvent tal-Kalkara, P. Pupul issokta jxerred it-tagħrif dwar San Ġuda billi ppubblika l-hajja tiegħu fil-qosor fl-1958 u ġieb statwa ta' l-Appostlu li għadha miżmum fil-Knisja tagħna b'artal ta' l-irham quddiemha.

FL-AWSTRALJA

Fl-1960 P. Pupul ha d-deċiżjoni aħħarija li jmur l-Awstralja jaħdem b'risq l-Emigranti Maltin li kienu qed iħallu Malta bl-eluf. Fl-10 ta' April 1960 huwa telaq minn gżiritna ma' 200 emigrant fuq il-*M/V Aurelia*, bhala Kappillan ta' l-Emigranti b'Digriet tal-Kongregazzjoni Konċistorjali ta' l-10 ta' Frar 1960 bil-fakultajiet kollha meħtieġa biex jaqdi dan il-mandat. Dan, iżda, ma kienx l-ewwel vjaġġ tiegħu lejn l-Awstralja, għax fil-fatt fis-16

ta' Awissu 1959 kien wassal grupp ta' Emigranti Maltin fuq il-*M/V Flaminia* b'mandat ta' Kappillan tagħhom b'Digriet tal-Kongregazzjoni li semmejna bid-data tas-16 ta' Lulju 1959. Ġewwa Sydney, P. Pupul wera l-ħeġġa u l-hila tiegħu biex jara l-Emigranti Maltin jgħixu tassew ta' nsara billi jwettqu dak li jemmu. Hemmhekk huwa rnexxielu jqassam 50,000 kopja ta' l-Evangeliu ta' San Ġwann fit-traduzzjoni Maltija ta' Mons. Pietru Pawl Saydon. Dan irnexxielu jagħmlu bl-għajnuna finanzjarja tal-*British and Foreign Bible Society of Australia*. Fost hafna hidmiet oħra, P. Pupul ta hajja ġdida lill-festa tat-Twelid tal-Madonna nhar it-8 ta' Settembru, li kien jorganizza kull sena bhala "Festa Nazzjonali" b'Tifkira ta' l-Assedju ta' Malta ta' l-1565, li kellha skop it-tiġdid spiritwali tal-Maltin. Fl-Awstralja wkoll huwa ma naqasx jippriedka u jħeġġeg lin-nies biex jlskopru f'San Ġuda mudell ta' hajja nisranija.

Wara tmien snin f'Sydney, P. Pupul ġie maħtur mis-Superjuri bhala Kappillan tal-Parroċċa ta' San Pietru f'Halifax, N. Queensland, li kienet ilha f'idejn il-Kapuċċini mill-1929. Mal-wasla tiegħu hemm huwa ma damx ma ntebaħ bil-ħtieġa urgenti li tinbena skola għat-tfal tal-post. Kif tħejja kulma jinħtieġ, beda x-xogħol tal-bini b'mod li fit-8 ta' Ġunju 1969 l-iskola kienet lesta, ġiet imbiekka u mifluħa għat-tagħlim. Ftit wara għeluq il-50 sena ta' hidma pastorali f'dik il-Parroċċa (1929-1979), il-Kapuċċini tal-Provincja Awstraljana, minħabba l-għadd żgħir tagħhom, iddecidew li jgħadduha f'idejn l-Isqof Mons. L. Faulkner, waqt li P. Pupul ġie mogħti hidmiet pastorali oħra fil-Kunvent ta' Plumpton, NSW. Hawnhekk huwa għadda sentejn minn fejn, bħal dejjem, kien jgħin lill-Emigranti Maltin.

FIL-KENJA

Għat-talba li għamel hu nnifsu fl-10 ta' Lulju 1981, insibu lil P. Pupul jasal il-Kenja, biex jissokta l-hidma missjunarja li kien beda fl-Indja 35 sena qabel. Matul id-19-il sena li għex fil-Missjoni tagħna fil-Kenja, huwa



P. Pupul ma' grupp sabih ta' Terzjarji Franġiskani f'Nairobi, Kenja.

ħadem bi spiritu missjunarju u b'rieda qawwija bla waqfien biex jagħmel il-ġid. L-ewwel xogħol li kellu kien ta' Viċi-Kappillan tal-Parroċċa ta' San Franġisk, f'Ruiru, xi 30 mil bogħod minn Nairobi, kif ukoll Assistent Spiritwali ta' l-Ordni Franġiskan Sekular. Bil-ħeġġa tiegħu xettel u kabbar dan l-Ordni fost ħafna nsara fil-periferija ta' Nairobi. Fl-1983 huwa beda ħidma ġdida mal-Lebbużarju ta' Katagusko u f'Bungoma. F'din il-ħidma kiseb għajna finanza mingħand il-Kavallieri ta' San Lazzru; il-Prijorat ta' Malta kien taħ għotja ta' Lm1,000 u ħatru Kappillan Onorarju u Direttur tal-Lebbużarju tagħhom fil-Kenja.

F'għeluq is-60 sena tal-Professjoni Perpetwa tiegħu, P. Pupul, waqt li radd ħajr lil Alla, kiteb hekk: "Issa, mgħobbi bl-età ta' 81 sena, għadni naħdem fil-Knisja; għandi Klinika (f'Pumwani) bi tliet nurses u *technologist*; nitma' 150 tifel u tifla kuljum; waqqaft *kindergarten*; bnajt *hostel* għal xi 30 ruħ u Knisja sabiħa ddedikata lil San Ġuda Taddew... u moħħi dejjem kien li nkun missjunarju u nitlob kuljum li mmut missjunarju". Biex iħajjar dejjem lin-nies ifasslu ħajjithom fuq dik ta' San Ġuda huwa kiteb bl-Ingliż il-ħajja tiegħu u stampa 10,000 kopja tagħha.

F'MALTA

Għalkemm P. Pupul ma mietx il-Kenja għax in-nuqqas ta' saħħa ġegħluh jiġi Malta, xorta waħda baqa' missjunarju fl-ispiritu bl-eżempju ta' ħajja kkonsagrata mħeġġa tul is-sentejn li għex fil-Fraternità tal-Furjana, fejn sab l-attenzjoni kollha u speċjalment il-kumpanija ta' P. Stiefnu Barbara OFMCap. Lil P. Pupul konna nammirawh għar-rieda soda li kellu biex jiehu sehem fil-ħidmiet kollha tal-Fraternità, sakemm kellu jittieħed fl-Isptar San Luqa fis-17 ta' Lulju 2002, u wara f'dak ta' Zammit Clapp, fejn nhar is-17 ta' Settembru 2002 il-Mulej sejjahlu għall-ħlas misthoqq.



Mons. Francis Baldacchino OFMCap, Isqof ta' Malindi, il-Kenja, baġhat Messaġġ ta' soġħba lill-Provincja kollha fejn kiteb: "*His undivided interest was that of serving the Church. He worked without counting the costs, and always dreamt of new projects. He loved the Order, led a strict Capuchin life, took care of the Secular Franciscan Order, loved the lepers and visited the sick. His particular devotion was towards St. Jude Thaddeus, for which he busied himself in India, Australia, Malta and Kenya. His sturdy physique coupled with a strong determination, a sonorous voice and an ability to preach, enabled him to offer himself tirelessly*".

Fil-Quddiesa Konċelebrata li saret għal ruħu *praesente cadavere* fil-Knisja tas-Salib Imqaddes, il-Furjana, ħadu sehem Aħwa Kapuċċini u xi Membri tal-Kleru Djoċesan, fosthom Mons. Philip Calleja, li kien jafu sewwa għall-ħidma tiegħu fost il-Maltin ta' l-Awstralja. Mat-talb li dejjem nagħmlu fil-Fraternitajiet tagħna f'għaqda ma' ħutna li jħalluna, nagħtu l-għomor lil ħutu u lill-qraba kollha, u rroddu ħajr lil dawk kollha li wrew lejhom interess u mħabba f'ħajtu u f'mewtu. Il-fdalijiet ta' P. Pupul jinsabu jistrieħu f'wieħed mill-oqbra tagħna fiċ-ċimiterju ta' Santa Marija Addolorata, Raħal Ġdid. □

Xellug: L-aħħar sentejn ta' ħajtu Patri Pupul reġa' sab ħabib kbir tiegħu, Patri Stiefnu Barbara.

Fuq nett: Uħud mit-tfal tal-kindergarten li bena P. Pupul.

Tislma lill-Verġni Mqaddsa Marija

*Sliem għalik, o Sinjura qaddisa, u Sultana,
omm imqaddsa ta' Alla, xebba li sirt Knisja!
Magħzula mill-Missier l-aktar qaddis tas-sema,
u minnu ikkonsagrata,
flimkien ma' Ibnu l-Għażiż u l-aktar Qaddis,
u ma' l-Ispirtu s-Santu, id-Difensur.*

*Fik kien hemm u hemm il-milja tal-grazzja u ta' kull ġid.
Sliem għalik, palazz tiegħu;
Sliem għalik, tabernaklu tiegħu;
Sliem għalik, dar tiegħu;
Sliem għalik, ilbies tiegħu;
Sliem għalik, qaddejja tiegħu;
Sliem għalik, Omm tiegħu!*


San Franġisk

*San Franġisk. Affresk, Piero Lorenzetti,
Bazilika Inferjuri (Kappella Orsini), Assisi*

Il-Qima lejn San Franġisk t'Assisi fil-Knejjes Maltin

L-EWWEL PARTI

Id-devozzjoni li l-poplu Malti ghandu lejn il-patrijarka t'Assisi, li b'hajtu kien ghajn kbira ta' ispirazzjoni u tqanqil ghal ghejxien dejjem iżjed perfett u shih tal-Kelma ta' Alla, hu muri fi kwadri u statwi li nsibu f'uhud mill-knejjes tal-gzira Maltija. F'din is-sensiela t'artikli ser naraw xi whud minn dawn ix-xbihat li jzejnu jew li kienu jinsabu fl-imqades taghna u llum m'ghadniex narawhom fil-knejjes taghna. Il-hsieb taghna ma jistax jieqaf hawn. Dawn l-opri ta' l-arti jghinuna naraw il-kobor ta' l-ghemejjel ta' Alla f'dawk li f'din id-dinja ghoġobhom ikunu mirja ta' l-imhabba tieghu.



Fil-Knisja Parrokkjali ta' H'Attard, li twaqqfet bhala parroċċa fl-1575, insibu l-flgura ta' San Franġisk t'Assisi fil-kwadru li juri l-Kruċifissjoni ta' Sidna Ġesù Kristu. X'aktarx li dan il-kwadru għandu aktar minn tliet mitt sena u ġie restawrat fis-snin li għaddew. Fin-nofs tal-kwadru jidher Ġesù fuq is-salib, fuq ix-xellug hemm il-figura ta' San Ġwann il-Battista, filwaqt li fuq il-lemin jidher San Injazju ta' Loyola bil-wieqfa u San Franġisk għarrkubbtejh ibus il-pjaga ta' riġel Kristu Kurċifiss. Taht San Franġisk jidher l-aṅġlu kustodju.



Fil-Knisja Parrokkjali ta' San Lawrenz fil-Birgu, kien hemm artal li tneħħa fis-sena 1971 meta saret in-niċċa għall-vara ta' San Lawrenz. Il-kwadru ta' skola Taljana tas-seklu sittax issa jinsab fis-sagristija. Dan il-kwadru juri lil San Franġisk liebes bhala patri Franġiskan Kapuċċin għalkemm il-kulur tal-labtu iżjed jaghti fil-griz. Il-qaddis għandu idejh miftuħa fejn qieghed jirċievi l-pjagi mis-serafin fuq l-għolja La Verna. Fl-isfond tal-kwadru naraw ukoll lil Fra Leone li kien wiehed mill-ewwel dixxipli tal-Missier Serafiku u li hafna drabi kien qrib Franġisku fil-mumentu ta' talb tieghu.

Fil-kappella ta' San Franġisk kien hemm imwaqqfa l-fratellanza tal-*Via Sagra* li hi unika f'Malta. Din twaqqfet fl-1872 bhala assoċjazzjoni imma saret fratellanza fl-1876. Il-kappella u l-artal kellhom legat qadim hafna sa mis-sena 1592 li kienet għamlet il-familja Ebejer (Dun Ġużepp u huħ Orlando). Dan kien sar b'att għand in-nutar Zarb nhar id-19 ta' Novembru ta' dik is-sena biex issir il-festa kif ukoll jinżamm b' lampier jixgħel quddiem

ix-xbieha. Fin-niċċa li kienet tħaffret fil-ħajt fl-1880/82, tqiegħdet l-istatwa ta' San Lawrenz u tħallset mill-Kan. Marmarà. Illum f'din in-niċċa nsibu statwa tal-Kunċizzjoni, xogħol ta' Xandru Farrugia, magħmula fl-1838. Il-ġurisdizzjoni tat-Terz Ordni Franġiskan li kienet twaqqfet fil-knisja ta' San Filippu, kienet taqa' taħt il-Patrijiet Minuri, iżda wara għadd ta' kwistjonijiet din għaddiet f'idejn il-Patrijiet Franġiskani Kapuċċini tal-Kalkara. Iktar tard din reġgħet għaddiet f'idejn il-Patrijiet Minuri tal-Bell Valletta.



Fir-raħal ta' **Birkirkara**, parroċċa sa minn qabel l-1402, għandna bosta xhieda li juru r-rabta tar-raħal ma' dan il-qaddis. E. B. Vella, fl-'Storja ta' Birkirkara bil-Kolleġġjata tagħha' (1934), jgħid li fl-1615 l-Isqof Balaguer, fi żjara li għamel lil dan ir-raħal, sab kappella ddedikata lil San Franġisk t'Assisi fil-Gżira li qabel kienet tagħmel parti minn Birkirkara. Din l-istess kappella tissemma wkoll fil-Viżta Pastoralta ta' l-Isqof Cannaves fl-1716. Hu jsemmi li din il-kappella kienet tinsab f' 'Bieb il-Gżira' u kienet tal-Baruni Cassia b' titlu ta' beneficiċċju ta' guspatronat lajkali mwaqqaf fl-1595 minn Ġammañ Cassia u l-familja tiegħu li l-arma ta' din il-familja nobbli kienet tidher fuq il-kwadru.

Ix-xbieha ta' San Franġisk, li jinsab għarkubbejħ iħares lejn il-Madonna, narawha wkoll fil-kwadru tal-kappella tal-Madonna tal-Karmnu fil-Proto Kolleġġjata u Bażilika ta' Sant' Elena Imp. Awg. Il-kwadru juri l-Madonna bil-bambin u tliet qaddisin, jġifieri San Xmun Stock, San Franġisk t' Assisi u Sant'Agata flimkien ma' l-erwieħ tal-purgatorju fin-naħa t' isfel. Sar fl-1646 flok kwadru ieħor li kien twaqqaf minn Francesco Ebejer. San Franġisk jidher f'dan il-kwadru minħabba li f'Birkirkara kien hemm it-Terz Ordni Franġiskan li ġie mwaqqaf fit-8 ta' Frar 1835.

Fis-sagrġstija ta' wara l-kor insibu statwa ta' San Franġisk liebes bħala patri Franġiskan Konventwali magħmula minn Wistin Camilleri b'żewġt anġli li kienu jintramaw miegħu. Din inġiebet fl-1926 flokkażjoni tat-tmien ċentinarju mill-mewt tal-qaddis. Illum din l-istatwa tinsab f' niċċa ta' l-injam.



In-nisġa ta' devozzjoni franġiskana f'Birkirkara narawha wkoll fil-**Knisja l-Qadima** ta' l-istess raħal, jġifieri dik ddedikata lil Santa Marija. Din il-knisja, li ġustament titqies bħala eżempju ewlieni ta' l-arkitettura tar-Rinaxximent f'Malta, naraw għadd ta' opri artistiki fosthom kwadru ta' S. Franġisk li naraw fuq l-ewwel artal tan-naħa tax-xellug hekk kif tidhol fil-knisja. Ma nrex-xilix nikseb informazzjoni dwar l-oriġni ta' dan il-kwadru u kif sab ruħu f'din il-Knisja. Iżda żgur li hu wieħed interessanti.



Fih naraw lil Sidna Ġesù Kristu fuq sħaba li qed juri lil dan il-qaddis lil Ommu Marija bħallikieku jrid juriha l-perfezzjoni ewanġelika li laħaq Franġisku t'Assisi. Fl-isfond tal-kwadru naraw diversi anġli li huma mera ta' l-hena smewwija. □

Jum il-Karità 2003

Kull sena 'Jum il-Karità' jġi ċelebrat f'it granet biss wara l-festi sbieħ tal-Milied u ta' l-Epifanija. F'dan il-misteru sabiħ niltaqghu ma' Marija, ma' Ġużeppi, mar-rgħajja, mal-Maġi u ma' Ġwanni l-Battista li raw id-dehra u l-wirja tal-Mulej Ġesù, Salvatur tagħna. Tassew dawn in-nies qaddisa huma mbierka li kellhom ix-xorti li jaraw lil Ġesù, imbagħad jikkellmu fuqu u juruh lill-oħrajn. Ma tistax tkun xorti u missjoni isbaħ.

Imma din il-missjoni nzertajna għandna aħna lkoll li tghammadna fi Kristu. San Ġwann ta xhieda. Ahna hekk irridu nagħmlu. U biex nagħtu tassew xhieda ta' Ġesù m'hemmx triq oħra tassew ġenwina, hlief dik li qalilna Hu stess, li nhobbu 'l xulxin. "Minn hawn jagħraf kulhadd li intom dixxipli tiegħi..." (Ġw 13, 35). Meta ngħidu li qegħdin fil-Ġimgħa tal-Karità rridu niftakru li lesti nuru li aħna nsara bil-karità tagħna.

Izda rridu niftakru u nfakkru li s-sena kollha għandna programm ta' karità jew imħabba tassew lejn l-oħrajn. Dik li nagħtu xi haġa tal-flus tista' tkun l-iktar mod ħafif kif nuru li jimpurtana mill-bżonnijiet ta' l-oħrajn. X'ingħidu għal dawk li mhux flus, imma l-ħin tagħhom, il-kumdità tagħhom, l-enerġija, iż-żgħozija tagħhom jagħtu għall-oħrajn? Biżżejjed naħsbu fil-kamp kbir u meraviljuż tal-volontarjat. Fis-sena 2001, sena ddedikata lill-volontarjat, il-Papa baġhat messaġġ lill-volontarji kollha tad-dinja u

qal, fost l-oħrajn: "Il-volontarju jhoss ferħ li hu aqwa mill-hidma li jagħmel meta jirnexxilu jagħti xi haġa minnu nnifsu lill-oħrajn mingħajr hlas." Hawn bdejna nitkellmu fuq karità tassew, karità li tmis fil-laħam il-ħaj, li tassew ta' min jahseb fiha u jehodha bis-serjetà, li tfigħer u li tiswa xi haġa, li tiswielna tassew, mhux flus imma minna nfunsa. "Thobb sakemm twegġa" tghid Madre Tereza. U l-Papa jġib l-eżempju tagħha u ta' San Massimiljanu Kolbe, żewġ eżempji kbar ta' żmienna li taw mhux xi haġa imma lilhom innifishom għall-oħrajn.

Għan-nisrani l-karità hi li tagħmlu dak li hu. L-ewwelnett irid ikun bniedem li jisthoqqlu dan l-isem ta' bniedem maħluq minn Alla biex jgħix ma' hutu, bniedem bħalu, ta' aħwa, ulied Missier wiehed.

In-nisrani jhobb lill-oħrajn bħalu nnifsu. Ġesù qalilna kif: "bħalma habbejtkom jien" (Ġw 13, 34). Semmejna l-imħabba li juru l-volontarji meta, minn qalbhom, minn rajhom, jagħtu minnhom infushom għal min jaraw fil-bżonn. "Bħalma habbejtkom jien". Ġesù hu l-ikbar volontarju! Il-fidi tagħna hija mibnija fuq Wiehed li "minn rajh" bħalma ngħidu fil-Quddiesa qabel il-konsagrazzjoni tal-hobż u ta' l-inbid "meta kien ser jingħata biex minn rajh ibati." F'Jum il-Karità mhux biss niftakru fil-kmandament il-ġdid u helu ta' l-imħabba lejn xulxin, il-karità tassew, imma nsellmu lil dawk li fi żmienna, magħna stess, qegħdin jagħtu eżempju ta' mħabba lejn min hu fil-bżonn, batut, wahdu, jeħtieġ l-għajnuna minħabba d-diżabbiltà, jew jeħtieġ għajnuna morali, jistenna min jsimghu, jifhmu, jagħdru, jhobbu. F'Jum il-Karità nsellmu l-eżempji ta' dawk li nafu, li marru fl-art tal-missjoni, forsi anki bil-familja b'kollox, lil min f'pajjizna qiegħed jahdem ngħidu aħna fid-diversi aġenziji li għandha l-Knisja f'Malta, ma' l-Aġenzija Caritas, fid-Djar għat-tfal, għall-anzjani, min ifttx lill min hu tid-dubju, fil-biża' għax vittma ta' l-użura, min jahseb fil-habsin, min idur bil-morda, f'aġenziji lajci imma ġenwini, f'dawk li jahdmu għar-rashom f'darhom u jduru bl-anzjani jew il-morda tagħhom.

Fil-messaġġ li semmejna, il-Papa qal: "... il-bniedem jilhaq il-milja ta' l-umanità tiegħu biss jekk ihobb u jiddedika ruħu għall-oħrajn."

U Ġesù qed jgħidilna: "Dawn hutu!". □



Imxabba' bil-mara

Father, ili f'it imxabba' bil-mara. Ma niflahiex iżjed. Iż-żwieġ qiegħed f'li tghix mas-sieħba tiegħek fl-imħabba u mhux fl-inkwiet, it-tghajjir u l-inkejja b'dannu għalina stess u għat-tifla li għandna. Dan l-aħħar iltqajt ma' xebba ta' ċerta età li tassew taf thobb. Din dejjem xtaqet tiltaqa' ma' raġel ta' l-affari

tiegħu u tiżzewġu, imma qatt ma ġietha l-okkażjoni. Issa ltaqgħet miegħi, hadna grazzja ma' xulxin u ddeċidejna li mmorru nghammru flimkien. Ma taħsibx li Alla laqqagħna ma' xulxin b'mod providenzjali, biex jaqlagħna mill-problemi li qegħdin fihom u qegħdin jifnuna t-tnejn b'modi differenti?

Iż-żwieġ Alla ħalqu bħala għamla ta' ħajja msejsa fuq imħabba intima u profonda li, maż-żmien, trid tkabbar il-personalità tar-raġel u tal-mara li jkunu daħlu għalih. Fiż-żwieġ mhux permess tghajjir, inkwiet u inkejja sistematiċi. Ta' kuljum iweġġa' r-ras. Meta s-sitwazzjoni tkun hekk, aħjar li l-miżżewġin li jkunu jisseparaw bid-dinjità milli jirvinaw ħajjithom.

Sitwazzjoni mwieġhra fiż-żwieġ, iżda, qatt ma tista' tagħti permess lil xi parti biex titlaq mid-dar u tmur tghix ma' persuna oħra ħalli, minn għaliha, issolvi l-poblemi ta' ħajjitha. L-ebda sitwazzjoni fiż-żwieġ ma tista' tagħti d-dritt lil xi parti biex tisfa' infidila lejn il-parti l-oħra, avolja l-persuna l-oħra tista' tagħtik garanzija li se tghix magħha fil-ġenna ta' l-art! Dan abbuż morali serju li fi żmienna sar komuni ħafna, jiddispaċini ngħid.

Jiena ma smajt il-verżjoni tal-mara tiegħek. Smajt il-qanpiena tiegħek biss. Imma kieku smajtha xi ħaġa kontrik kienet tghidli żgur. Xi tghid? Possibbli li ma għamiltilha u m'inti tagħmilha xejn? Barra minn hekk, kemm ippruvajt issolvi l-problema tiegħek b'mezzi leċiti li huma għad-dispożizzjoni tiegħek?


Haġ'oħra. Ma jaqbillekx tħares lejn il-fatt li ltaqjt ma' xebba bl-għaqal, li taf thobb u li dejjem kellha ħajra li tiżzewweġ bħala xi ħaġa providenzjali fl-ilma li tinsab fih kemm int kif ukoll hi. Haġa providenzjali tkun mod ieħor mhux hekk. Haġa providenzjali tkun ġejja minn Alla u mhux mill-kapriċċi tagħna.


X'irrid ngħidlek? Fil-biċċa tagħkom tippruvax iddeffes 'l Alla għax liżbalja bl-ikrah. Tazzardax tuża l-avverbju 'providenzjalment' għax tkun qed tagħmel tort 'l Alla. Mela Alla jista' jħajjar għall-ħażin (Ġak 1, 13)?

Ma jaqbilnix indaħħlu 'l Alla fejn dan ma jidhōl xejn, inkella nibdew inħawdu u

nagħlqu għajnejna fejn suppost inżommuhom miftuħin beraħ. Inti ltaqjt max-xebba li semmejt ċivilment jew soċjalment imma mhux providenzjalment. Mhux Alla laqqgħek magħha imma ċ-ċirkustanzi tal-ħajja.

Inhoss li tajtek biżżejjed għalf fuqieq tixtarr. Nispera li tkun għaqli u ma tagħmilx dak li mhuwiex magħgħub quddiem Alla inkella għad jerralek. □





KUBA

u l-istorja tagħha



IT-TLETTAX-IL PARTI

MUŻIKA, ŻFIN U KANT (1)

Il-Kuban jitwieled jżfen u jkanta, bir-ritmu tal-mużika f'saqajh - bħalma nismagħhom jgħidu għat-tfal subjien Furjaniżi li "jitwioldu bil-ballun f'saqajhom". Il mużika, iż-żfin u l-kant hawnhekk huma passjoni, huma kult li jiġi pprattikat kuljum u minn kulhadd: mix-xjuħ sat-tfal, irġiel u nisa, subjien u bniet, fqar u sinjuri, mill-bojod, mis-somor u min-*negros*. Il-mod eċċellenti kif jesprimi l-mużika, iż-żfin u l-kant hija xi haġa li trid tkun Kuban biex tagħmilha. Hi xi haġa li taffaxxinak - u trid jew ma tridx, jekk ma toħroġx tiżfen magħhom - kif diġà ġrali kemm-il darba jiena, żgur li jghegħeluk thoss l-istess passjoni u ritmu għall-mużika tagħhom.

Il-mużika, iż-żfin u l-kant Kuban hadu l-proċess storiku tagħhom sakemm saru haġa waħda ma' l-identità tal-poplu lokali. Dan il-proċess storiku fih xi xebh ma' dak tal-pajjiżi Latin-Amerikani u dawk tal-Karibew li, xi ftit jew wisq, hallew l-influenza tagħhom bħala pajjiżi ġirien. Però ż-żewġ għejuni prinċipali li minnhom hija hierġa l-identità ta' Kuba, kif diġà għedt meta ktib



dwar Kuba u l-istorja tagħha, huma dawk Afrikani u dawk Ewropej. Però dan ma sehħx mingħajr konflitti. Diversi tradizzjonijiet, użanzi u twemmin dahlu flimkien fl-istess forġa mħeġġa b'nar hafna drabi qalil, sakemm, wara proċess twil u iebes, harġet l-identità nazżjonali ta' Kuha

Dan il-proċess jidher b'mod speċjali fil-mużika, iż-żfin u l-kant fejn il-mixja tagħhom bdiet ferm minn kmieni. Bdiet ma' l-iżviluppi tal-*criolozacion* - jiġifieri meta l-Afrikani u l-Ewropew bdew isiru nativi Kubani li, bħala riżultat tal-*mestizo*-tat-taħlit tar-razez Afrikani ma' dawk Ewropej waslet biex saret awtentikament mużika Kubana. □

IL-PROĠETT VARELA (2)

MIN HU VARELA?

L-isem Varela hu l-isem ta' saċerdot Kattoliku Kuban li lsmu shlh, hekk kif ġie mogħti fil-magħmudija, huwa FÈLIX FRANCISCO JOSÈ MARÕA DE LA CONCEPCIÒN VARELA. Padre Fèlix twieled f'La Habana fl-20 ta' Novembru 1788. Wara l-mewt ta' ommu, għadu tifol ókojkon, għadda tfulitu man-nanniet. Peress li nannuh, Bartolmè Morales kien kaptan fl-eżerċtu, meta kienu jistaqsu liċ-ċkejken Fèlix jekk iridx iħaddan il-karriera militari bħal nannuh, kien jirrispondi fin-negattiv: le, jiena irrid insir suldat ta' Kristu ghax ma rridx noqtol lin-nies imma nsalva l-erwieh.

Fil-fatt Varela ġie ordnat saċerdot f'La Habana fl-età ta' 23 sena. Sa minn żgħożitu wera l-kapaċitajiet intelletwali tiegħu. Ghalkemm għadu żagħżuġh, fis-sena 1812 kien għad kellu biss 24 sena ġie mogħti l-kariga tant importanti ta' Professur

tal-Filosofija fil-Kulleġġ-Seminarju ta' San Karlu y San Ambrog f'La Habana. Bħala professur dahhal bidliet radikali fis-sistema tat-tagħlim li hallew influwenza fuq il-kuncett ta' l-edukazzjoni fil-pajjiż kollu. Fl-1817 ġie msejjaħ sabiex jiehu fir-responsabbiltà tiegħu t-tmexxija ta' l-iskejjel kollha tal-belt ta' La Habana. L-influenza li halla fuq is-sistema edukativa la' pajjiżu tant kienet qawwija li ġie msejjaħ: Sòcrates tal-pajjiżi Spanjoli-Latin-Amerikani u l-bniedem li ġedded il-hsieb Kuban. Il-qofol u s-sigriet tas-sistema li l-Padre Varela dahhal fost il-poplu Kuban, speċjalment fost l-istudenti tiegħu, kienet il-mod kif titgħallem taħseb b'moħħok... u l-helsien mill-għanqbut medjevali.

Kien meqjus bħala l-aqwa oratur ta' żmien. Il-priedki u d-diskorsi tiegħu sallum għadhom meqjusa bħala kapolavuri tal-lingwa Spanjola. Kien ukoll mużiċista. Kien idoqq b'abbiltà

kbira l-vjolin. U hu flimkien ma' grupp ta' mużiċisti hbieb tieghu waqqaf għall-ewwel darba f'La Habana s-Socjetà Filormonika tal-belt kapitali.

Il-kapaċità intellettuali tieghu ma kinetx limitata biss għall-filosofija u għall-mużika imma wkoll kienet tinfirex fuq suġġetti oħra speċjalment il-matematika, il-kimika u l-fizika. Matul hajtu ivvinta rota speċjali bil-għan li jelimina l-istorbju eżagerat tal-karettuni ta' zmienu u wkoll ivvinta sistema ta' kif tippurifika u tiffriška l-arja fis-swali ta' l-isptarijiet li kien iżur... dak li llum żviluppa fl-*airconditioner*.

Meta Kuba kienet għadha taħt il-hakma Spanjola, Padre Varela ġie magħżul bħala wiehed mid-deputati rappreżentanti ta' pajjiżu quddiem ir-renju ta' Spanja. Fil-ftit snin li okkupa din il-kariga akkwista fama kbira bħala wiehed mill-aqwa deputati u li l-aktar iddefenda l-interessi ta' pajjiżu b'mod attiv. Fost il-proġetti li Varela ppreżenta lir-renju ta' Spanja kolonizzatura nsibu:

- L-indipendenza assoluta ta' Kuba u Puerto Rico.

- Il-għaqda tal-pajjiżi Latino-Amerikani.

- Id-dikjarazzjoni tal-helsien ta' l-iskjavi u l-abolizzjoni ta' l-iskjavitù fil-gżira ta' Kuba, kwazi 40 sena qabel ma Lincoln wettaqha fl-Amerika (U.S.A.) u 60 sena qabel ma Josè Martí (patrijott ieħor Kuban) kiteb kontriha bil-pinna mirquma tieghu. Fil-fatt filwaqt li Felix Varela huwa meqjus bħala ż-żerriegħa kemm ta' l-abolizzjoni ta' l-iskjavitù kif ukoll ta' l-indipendenza ta' Kuba, Josè Martí, bil-kitbiet voluminużi tieghu, huwa meqjus bħala l-fjura... li ħarġet mill-istess żerriegħa.

Ir-Re Fernando IV ta' Spanja rnexxielu jissospendi għal kollox il-parlament tad-deputati Kubani għat-tmexxija ta' pajjiżhom u wkoll ikkundanna għall-mewt lil hafna mill-istess deputati Kubani fosthom lil Padre Fèlix Varela. Dan kien tentattiv bil-għan li Kuba ma tingħatax l-indipendenza misthoqqa. Minhabba f'hekk Varela kellu jaħrab lejn l-Amerika fejn għex il-bqija ta' hajtu bħala eżiljat. Għalkemm eżiljat, konvint li l-aħjar triq għal Kuba kienet l-indipendenza mill-hakma Spanjola, dan is-saċerdot qalbieni rnexxielu jibda l-pubblikazzjoni tal-gazzetta EL HABANERO fejn bil-kitbiet tieghu wera b'mod l-aktar ċar il-fehmiet politiċi tieghu. F'din il-pubblikazzjoni afferma, fost affarijiet oħra, li ried jara lil Kuba hielsa mhux biss fuq livell politiku imma wkoll fuq livell ta' l-ambjent naturali, u ddikjara lilu nnifsu bil-miftuħ favur l-indipendenza ta' Kuba.

Diġà fis-sena 1822 Padre Varela kien meqjus bħala persuna perikuluża, saħansitra mill-istess Kubani qaddejja tar-renju ta' Spanja. Għalhekk hafna mill-kitbiet tieghu kienu jiġu mohbija jew mahruqa. Il-kitbiet tieghu kienu meqjusa bħala theddida għall-istabbiltà ta' Kuba bħala kolonja Spanjola. Saħansitra lil wiehed mill-kriminali kbar ta' La Habana f'dik l-epoka, Tuerto Morejòn, ġie mwiegħed is-somma ta' 30.000 peso tad-deheb (somma ferm enormi għal dak iż-żmien) jekk joqtol lil Padre Varela li kien qed jgħix fl-

Amerika. Meta sema' b'dan it-tentattiv fuq hajtu huwa rrisponda u qal: li kien lest li jikxef 30.000 akkuża kontra l-għedewwa tieghu. Fil-fatt twettqu żewġ attentati fuq hajtu: l-ewwel wiehed f'Boston meta sparaw fuqu imma ma laqtuħx u l-ieħor meta waqt li kien qed iqaddes f'Chicago splodew *dynamite* fejn, filwaqt li parti mill-knisja ġgarrfet, huwa bil-kalma kollha kompli jiċċelebra l-quddies.

L-isforzi li wettaq Padre Varela għall-indipendenza shiha ta' Kuba ma kellhomx suċċess matul hajtu. Dan ġara prinċipalment għaliex huwa antiċipa l-istorja, kien profeta li antiċipa l-futur li żmien meta l-istess idea ta' Kuba hielsa mill-hakma Spanjola kienet għadha ma daħlitx fil-kuxjenza tal-

poplu Kuban. Konvint minn din ir-realtà, għal matul erbgħa u għoxrin sena shaħ iddedika l-appostolat intens tieghu fil-belt ta' New York, fejn akkwista l-fama ta' għaref kbir u mhux inqas ta' saċerdot qaddis. Fis-snin li għadda fi New York ippubblika diversi kotba ta' interess kbir bl-Inglijż, kien mexxej f'diversi kummissjonijiet ekkleżjali u membru f'oħrajn. L-Isqof ta' New York, meta ra l-abbiltà tieghu flimkien ma' l-inteligenza u l-qdusija li kien jippossiedi, għażlu bħala vigarju tieghu. Fil-qasam soċjali u pastorali kompli jaħdem favur it-tiġdid ta' l-edukazzjoni u wettaq diversi opri ta' karità favur ir-romol, l-iltiema u l-prostituti.

Il-fama tal-qdusija tieghu tant kienet kbira li ftit snin wara mewtu ngħata bidu għall-proċess tal-beatifikazzjoni tieghu. S'issa huwa rikonoxxut biss bħala Serv ta' Alla.

Wara s-sena 1850, is-saħħa ta' Padre Varela bdiet tmur lura. L-attakki ta' l-ażma li kien ibati biha bdew jiżdiedu kull sena sakemm hass li l-ġisem dgħajfef tieghu ma setax jirreżisti aktar ix-xitwa ta' New York. Il-qaddis ta' Kuba, hekk kif kien sejjaħlu Josè Martí, mar jgħix f'San Agustin, fi Florida, il-belt li fiha għex it-tfulija tieghu flimkien man-nanniet. Hemmhekk mar sabiex imut, skond ix-xewqa tieghu, kemm jista' jkun qrib ta' Kuba, il-pajjiż tant għal qalbu. Rispettat u maħbub minn kulhadd, għax kulhadd kien iqisu bħala tassew qaddis, hemmhekk għadda l-aħħar tliet snin ta' hajtu jagħti pariri siewja liż-żgħażaġh, iferrag lill-foqra u lill-morda u mhux inqas idoqq il-vjolin sabiex iferrah b'mod speċjali lil-lfal.

Huwa miet fl-età ta' 65 sena, nhar il-25 ta' Frar 1853. Il-fdalijiet tal-ġisem tieghu huma miġbura f'urna u mqiegħda fl-Awla Magna ta' l-Università ta' La Habana.

Illum Padre Fèlix Varela huwa meqjus bħala wiehed mill-patrijotti ewlenin ta' Kuba. Huwa, bħala indipendentista, kien wiehed minn ta' l-ewwel li b'abbiltà, intelligenza u patriottiżmu żera' l-ewwel żerriegħa favur l-indipendenza ta' Kuba. Għalkemm huwa personaġġ ekkleżjastiku jgawdi stima kbira fuq livell nazzjonali mill-Istat ta' Kuba... għalkemm mhux dejjem jiġi ppreżentat bħala saċerdot kattoliku. Diversi skejtel, oqsma ta' kultura u organizzazzjonijiet ta' qasam edukattiv iġibu l-isem ta' Varela. □



**Bolla ddedikata lil
P. Felix Varela**

Ordinazzjonijiet fil-Kenja

Fl-14 ta' Diċembru Huna Peter Waweru OFMCap ġie ordnat saċerdot, filwaqt li Hutna Emmanuel Kamrata OFMCap u George Muthaka OFMCap kellhom jiġu ordnati djakni. Din l-ordinazzjoni ser issir fil-parroċċa ta' Magaga mill-Isqof Awziljarju ta' Nairobi, Mons. David Kamau.

Lil dawn Hutna nifirhulhom filwaqt li nitolbu għalihom sabiex ikunu tassew strumenti ta' paċi speċjalment f'pajjiżhom, il-Kenja.

Nittamaw li jaslulna xi ritratti ta' dawn l-okkażjonijiet.

Isqof ġdid fil-Kenja

Il-Qdusija tiegħu l-Papa Ġwanni Pawlu II innomina lil Fr. Cornelius Schilder, saċerdot missjunaru Olandiż tal-kongregazzjoni tal-*Mill Hill Missionaries* bhala l-isqof il-ġdid tad-djoċesi ta' Ngong fil-Kenja. Fr. Cornelius kien kappillan għal seba' snin (1991-1998) fil-parroċċa ta' Tarasaa fid-djoċesi ta' Garissa, fil-Kenja. Għal dawn l-aħħar sentejn kien elett bhala s-Superjur Reġjonali tal-*Mill Hill Missionaries* fl-Afrika ta' Lvant.

Nawguraw lil dan l-isqof ġdid fil-Kenja u rroddulu ħajr tal-ħidma tiegħu li wettaq kemm dam jagħti s-servizz tiegħu, bhala kappillan tal-parroċċa ta' Tarasaa, lill-Isqof ta' Garissa, Mons. Paul Darmanin OFMCap.




L-GHOMJA JARAW

Wara l-appell li sar f'din ir-rivista u fuq il-ġurnali lokali biex tingħata għajnuna lill-ghomja fid-djoċesi ta' Mons. Francis Baldacchino OFMCap, Isqof tad-djoċesi ta' Malindi fil-Kenja, irċevejna ittra minghand Mons. Baldacchino biex jirringrazzja u jtenni l-appell tiegħu. Hawn qed inġibu l-ittra tiegħu.

Għaziz Fr Joe Alessandro,

Nixtieq niżzi ħajr lill-benefatturi kollha li għamlu xi offerta għall-proġett "L-Ghomja Jaraw" fid-djoċesi ta' Malindi, Kenja. Grazzi wkoll tal-kooperazzjoni tiegħek permezz ta' Dawl Franġiskan. Dr. Dan Kiage ta' Lighthouse for Cyst Eye Centre għadu kemm għarrafni li bejn 11-16 ta' Novembru 2002, għamlu Eye-Camp fil-Klinika tagħna ta' Baharini, Mpeketoni, fejn eżaminaw 1010 pazjent u operaw 80 marid bil-kataretti. Fit-3 ta' Diċembru se nibdew kampanja oħra fil-parroċċa ta' Wema u l-irhula ta' madwarha biex naghmlu Eye-Camp ieħor lejn nofs is-sena fil-Klinika ta' Wema. Grazzi ħafna.



**+ Frans Baldacchino OFMCap
Isqof ta' Malindi, Kenja**

Int tista' tgħin biex dan il-proġett, li beda u halli ħafna ġid, ikun jista' jtkompla. Diġà ħafna persuni ġew ikkurati. Hemm oħrajn li qegħdin jistennew. Int tista' tgħin billi tagħmel l-għotja tiegħek, żghira kemm hi żghir.

L-ghotjiet jistgħu jithallew ma' Fr. Joe Alessandro OFMCap, Kunvent tal-Kapuċċini, Triq F.X. Fenech, Floriana VLT 14, Tel 21233874/21225525/21234949. Għal kull għotja tintbagħat irċevuta.

Ġeddidtu l-abbonament tiegħek?

**Jekk le ibgħat Lm4 flimkien ma' l-isem u l-indirizz lil:
Dawl Franġiskan, Kunvent tal-Kapuċċini, Floriana VLT 14**



DAWL FRANĠISKAN

**B'hekk tkun qed tgħin
lill-Missjoni tal-Kapuċċini Maltin.**

**Ċekkijiet / Money
Orders għandom
ikunu pagabbli lil:
Fr. Joe Alessandro**

Hajr: **BAZAAR**

Il-*Bazaar* li kellna mit-23 sat-30 ta' Novembru 2002, b'riżq il-missjoni tal-Frangiskani Kapuċċini Maltin kien suċċess. Għaldaqstant is-Segretarjat tal-Missjoni jixtieq jirringrazzja lil dawk kollha li b'xi mod jew iehor taw is-sehem tagħhom, fosthom: il-Grupp Familji Frangiskani li armaw u qagħdu mal-*Bazaar* għal ġimgħa shiħa b'dedikazzjoni u sagrificċju, kif ukoll lill-*helpers* ta' l-Uffiċċju Missjoni Kapuċċini. Hajr ukoll lil dawk li offrew affarijiet, fosthom il-Gwardjani u l-Kappillani tal-knejjes tagħna, lill-Gruppi ta' Talb ta' S. Piju minn Pietrelcina, u lil kull min ta oġġetti varji bħalma huma oġġetti tal-kċina, *christmas decorations*, pjanti, kotba, *toys*, hwejjeġ ġodda u affarijiet oħra.

Nirringrazzjaw ukoll lill-*media* - gazzetti u radjijiet - li taw pubbliċità lil din l-attività. Fl-aħħar u mhux l-inqas, nirringrazzjaw lil dawk kollha li ġew, raw u xtraw mill-*bazaar*.

Napprezzaw hafna jekk ikun hemm min joffri oġġetti b'riżq il-missjoni li jistgħu iservu għal *bazaar* iehor aktar 'il quddiem, bħalma huma kotba jew oġġetti oħra (mhux hwejjeġ) li jistgħu jkunu utli.



Dar ġdida għal Suret il-Bniedem

Fid-9 ta' Novembru, il-fundazzjoni **Suret il-Bniedem** fethet it-tieni dar tagħha. Din il-fundazzjoni tal-Patrijiet Frangiskani Kapuċċini, imwaqqfa bl-inizjattiva ta' Huna P. Leopoldu Tabone OFM Cap, tipprovdi saqaf għall-persuni li m'għandhomx fejn joqgħodu minhabba



xi raġuni jew oħra. Flimkien mad-dar li hemm fil-Gżira għall-irġiel, issa nfethet dar oħra, 'Tereza Spinelli',

fil-Belt Valletta sabieq tipprovdi dan is-servizz lin-nisa u t-fal tagħhom. Id-dar infethet mill-Ministru Lawrence Gonzi u ġiet imbierka mill-Arċisqof ta' Malta Mons. Ġużeppi Mercieca. Hutna Br Joe Vella OFM Cap u P. Joe Calleja OFM Cap qed jagħtu s-servizz tagħ-

hom f'dawn id-djar li permezz tagħhom nistgħu nkomplunwettqu fil-prattika dak li jitlob minna l-Evanġelju. □

Altruwizmu fit-talb

L-EWWEL PARTI

Nitghallmu minn Kristu

Talb li jsir minn min jitlob għall-ħtiġijiet personali tiegħu biss hu talb imman-kat, difettuż. Bħal min jitlob għax iħoss ċertu sodisfazzjon spiritwali, tip ta' axxetika buddista. Talb ta' dix-xorta hu ċertament egoistiku u ferm 'il bogħod mill-mod li bih kien jitlob Ġesù li: "ma fittixx li jogħġob lilu nnifsu" (Rum 15, 3). Infatti, għalkemm min-naħa waħda Ġesù għallem u heġġeg għat-talb ta' intimità personali mal-Missier: "Meta titlob idħol fil-kamra tiegħek, agħlaq il-bieb u itlob lil Missierek li qiegħed fil-moħbi" (Mt 6, 6); min-naħa l-oħra Ġesù jridna ndaħħlu magħna f'kamartna l-ħtiġijiet ta' l-oħrajn ukoll, lant li mela għallimna nitolbu bit-talba tal-Missierna, qalilna ngħidu: "ħobżna ta' kuljum agħtina" u mhux "ħobżi agħtini", "aħfrilna dñubietna" u mhux "aħfiri dñubieti", "iddaħħalniex fit-tigrib" u mhux "iddaħħalnix fit-tigrib" u "eħlisna mid-deni" u mhux "eħlisi mid-deni" (Mt 6, 9-13).

Anki l-mirakli li għamel ma għamilhomx għal xi sodisfazzjon personali, imma biex jgħallimna li bil-ġid li kien isir bihom kien jiġi msebbaħ Missieru: "Jien sebaħtek fuq l-art, temmejt il-ħidma li tajtni nagħmel" (Ġw 17, 4).

Qabel ma ndaħħluha f'rasna li b'talbna aħna nkunu qed nagħmluha ta' medjaturi bejn kemm Alla hu lest li jroxx grazzji u kemm hutna għandhom b'zonn jaqilgħu, ma nistgħux nitqiesu b'nies li jafu jitolbu sewwa. Dan hu preċiż dak li għandna u nistgħu nitghallmu minn diversi episodji tal-Bibbja li toffrilna eżempji ta' medjazzjoni bħal fil-każ ta' l-insistenza fitta min-naħa ta' Abraham biex il-kastig imdendel fuq ras Sodoma u Gomorra jiġi skansat, u bħall-kapaċità ta' Mosè li



San Frangisk u l-Kurċifiss – Pittura fil-Katidral ta' Oristano, Italja

għamilha ta' avukat bejn il-Mulej u l-poplu tiegħu li kien lest li jeqirdu għall-infedeltà u l-idolatrija tiegħu (Eż 32, 10).

Imma billi fir-realtà Ġesù hu "l-medjatur waħdieni bejn Alla u l-bnedmin" (1Tim 2, 5), minhabba li hu jagħti valur divin lil kull medjazzjoni umana, fih insibu l-iprem mudell ta' medjatur li, meta mżebbla u msammar mas-salib, talab lil Missieru, bi ħniena kbira, maħfra għal min haqru. □

Ix-xogħol

Kull wiehed u wahda minnha jista' jhares lejn ix-xogħol tiegħu b'mod differenti. Hawn min jara x-xogħol bħala strapazz għax trid tqum kmieni filgħodu u thabbat wiċċek mal-problemi ta' kuljum. Mill-banda l-oħra, hawn min jara x-xogħol tiegħu bħala opportunità sabiha fejn jiltaqa' ma' nies oħra u jqisu bħala mezz kif jista' jgħin lil haddiehor.

Għalina l-insara, ix-xogħol għandu jkun qima lejn Alla. Il-Papa Ġwanni Pawlu II jishaq li x-xogħol ta' idejn il-bniedem huwa kreattiv. B'hekk nissieħbu ma' Alla fix-xogħol tal-ħolqien.

Huwa importanti wkoll li nieqfu mix-xogħol u nsibu ħin għall-mistrieħ. M'għandniex inkunu skjavi tax-xogħol. Fil-Bibbja stess insibu li Alla huwa ppreżentat bħala haddiem li fis-seba' jum jistrieħ wara x-xogħol li kien għamel (Ġen 2, 2). Ġesù wkoll huwa ppreżentat bħala haddiem. Kien mastrudaxxa bħal missieru Ġużeppi (Mk 6, 1-6). Fuq ix-xogħol tagħna għandna nkunu umli bħalma kien Ġesù meta ħasel riglejn l-Appostli kif nisimghu fir-rakkont ta' l-Aħhar Ċena (Ġw 13, 4-15). Ix-xogħol huwa wkoll attività soċjali. Wiehed irid jgħin u jikkoopera mal-kollegi tiegħu għax kulhadd jiddependi minn xulxin. B'hekk ikun hemm atmosfera ferrihija u għaqda fuq il-post tax-xogħol.

Il-Papa Ġwanni Pawlu II jgħid li bil-mod kif naccettaw l-aspetti negattivi tax-xogħol tagħna nkunu qed insibu parti żgħira mis-salib ta' Kristu.

Fix-xogħol tagħna għandna nħaddmu t-talenti li Alla żejjinna bihom biex nisimghu l-kliem ta' Kristu li għidilna: "I ajjed, qaddej tajjed u fidil; int kont fidil fil-ftit u jjen se nafdalek ħafna: idhol fil-hena ta' sidek" (Mt 25, 21). □



L-Ommijet jifhmu 'l xulxin

Darba kont qed nisma' mara titkellem dwar iż-żjara ta' Marija lil qariba tagħha Santa Eliżabetta. Għamlet xi riflessjonijiet li iktar jiġu f'moħħ mara milli f'moħħ saċerdot. Se nikteb dak li niftakar.

Kull xebba, kemm min-natura tagħha, mill-kuntatt m'ommha u hutha li trid tiegħu hsiebhom, u minn kliem ommha li tħoss id-dmir li thejjiha għal meta tikber, spiss taħseb f'ġisimha u fil-jum meta għad issir omm. Tiegħu gost tisma' u titkellem dwar shabha li tgharrsu, iżżewġu u qegħdin jistennew l-ewwel tarbija. Ma tonqosx li tmur għat-tieg tagħhom u għall-maġmudija tat-tarbija.

Eliżabetta u Marija, it-tnejn sabu ruħhom f'qagħda partikulari. Eliżabetta fi xubitha kienet bħax-xebbiet l-oħra kollha: taħseb f'dak il-jum meta għad tiżżewweġ u jkollha l-ewwel tarbija. Imqar wara li iżżewġet u hasbet li se ssir omm bħalhom, kull xahar u kull sena l-biża' kien isirilha realtà: se tibqa' mingħajr tfal. Meta tkun ma' nisa bħalha, li kollha jgħorru 'l uliedhom magħhom u jikkellmu dwar l-hena u t-tħassib li ġgħib it-trobbija tagħhom, kienet tħoss swied ta' qalb. Ebda festa mhl shlha jekk ma jehdux sehem fiha t-tfal: jiżfnu, ikantaw u jilagħbu. Mhux l-ewwel darba li hadet xi kelma ta' xi mara oħra bħala botta għaliha. Oħrajn, iktar prudenti, kienu jqisu kliemhom meta jiġu biex jikkellmu fuq it-tfal quddiemha.

Kienet tqabbell lilha nnifisha ma' Anna omm Samweli, li, imwegġa' mit-tmaqdir ta' Peninna, kienet tinfeex tibki u titlob 'l Alla. Imma dik Alla kien semagħha, neħhielha l-għajb tagħha u ta tifel li għamel ġieħ lil niesu u 'l Alla.

Żewġha li kien qasiss, żgur li kien jgħidilha kif Anna oħra, wara li romlot, kienet ingħatat għall-qadi tat-tempju. Mart Manoa wkoll kienet hawla, u Alla taha tifel, Sansun, li heles lill-poplu tiegħu minn taħt il-madmad tal-Filistin.


Hbiebha kienu jithassruha u hi kienet tistħi minnhom. Min jaf kemm-il darba twarrbet biex tmur tibki waħidha. Sarah, mgħobbija bil-mistħija li ma kellhiex hila tagħti

frott lil Abraham, hajritu jġib wild mill-qaddejja tagħha Hagar. Elkanah iżżewweġ lil Peninna. Imma lil dawn ukoll Alla ħenn għalihom u biddlilhom in-niket tagħhom f'hena. Isakk kien iben il-wegħda u patrijarka, Samwel profeta u qassis t'Alla, Sansun, imħallef li heles il-poplu mill-Filistin. Alla seta' jagħmel miraklu magħha wkoll.

Hi kienet titħassar lil żewġha li kien jistħi jersaq lejn shabu l-irġiel, li kollha kellhom ulied li se jzommulhom isimhom ħaj u jirtu ġidhom. Żakkarija kien raġel meqjum fost shabu u fit-tempju. Bniedem ta' Alla, imqar jekk forsi, bħalma kienu jaħsbu dak iż-żmien, kien iżomm li d-difett kien ġej minn martu. Xorta baqa' fidil lejha u żammha miegħu, sakemm ra d-dlam tat-tmiem li kien riesaq lej minħabba fi xjuħitu, u bħas-soltu fetaħ qalbu fit-talb b'herqa u fidi iktar qawwiġin.

Marija kienet xebba bħall-oħrajn kollha. Kienet imqar tgharrset ma' Ġuzeppe. Niesha kollha kienu jistennew li xi darba għad titqal u twelldilhom tarbija, jekk jista' jkun tifel, li jgħorr isem

missieru għal nisel ieħor. Qdusitha kienet twissiha li għandha dejjem tqis li tagħmel ir-rieda ta' Alla. Ġuzeppe kien jaħseb l-istess. Kienu jinhabbu u jafdaw f'xulxin, imqar jekk kienu għadhom ma marrux joqogħdu flimkien.



*Iż-żjara ta' Marija lil Eliżabetta
Pittura ta' Bartholomeus Zeitblom (1450-1521)*

L-Id ta' Alla

Elizabetta s'fat tqila meta qatt ma stennietu; Marija saret omm b'mod li qatt ma nstema'. Elizabetta u n-nisa l-oħra kienu qishom sigra tal-frott, xiha u niexfa, li b'għageb kbir f'daqqa warrdet u tat il-frott. Marija kienet ġilju sabiħ mistenni jgħaxxaq l-għajnejn u l-imnifsejn, li b'għageb ikbar nawwar u ta frott l-aktar bnin: qamħ li jaħji, inbid li jferraħ u żebbuġ li jdewwi l-qalb: Ġesù Kristu.

Hekk kif mara tintebaħ li saret omm dlonk tgħarraf lil żewġha, lil ommha, lil hutha u niesha, u tkompli xxerred l-aħbar ma' hbiebha kollha. Il-hena tagħha jnissel ferħ f'kull min isir jaf. Għal xi żmien kulhadd ikun jitkellem fuqha. In-nisa jibded jgħoddulha x-xhur u jinnotawha tinbidel. Elizabetta u Marija wkoll kellhom għalfejn ifuru bil-ferħ. Bejn iridu jzommu kollox mistur f'qalbhom u bejn iħossu l-bżonn li jxandruh ma' kullimkien.

L-aħbar ta' Elizabetta xterdet mar-raħal kollu: hi ferħet u s'fat, u nħbiet għal ħames xhur. Imma n-nisa kienu jafu sewwa meta kellha twelled, dik li kienet qatgħet qalbha. Bla dubju ta' xejn fl-aħħar xhur tat-tqala l-omm tapprezza ħafna l-preżenza ta' mara oħra biex tgħinha, toqgħod magħha u titkellem magħha. Mhux għax f'raħal

żgħir bħal Għajn Karen ma kienx hemm xi ġara li ma kinetx tmur taraha. Kull ġara kienet herqana biex tara din it-tarbija ta' l-għageb.

Marija, min-naħa tagħha, ma tantx setgħet taqsam dan il-ferħ tagħha. Ġużeppe kien iħobbha, imma kien jaf li t-tarbija ma kinetx tiegħu. L-aṅġlu kien serraħlu moħħu; imma mhux bil-fors li hu kien serraħ moħħ niesu u niesha, u moħħ il-ġirien. Għalkemm qaddisa, xorta setgħet kellha xi hadd għajjur għaliha, li seta' sab il-waqt biex jitfa' xi dell ikrah fuqha. Il-Liġi ta' Mosè kienet thedded li tħaġġarha sakemm tmut!

Din Marija, mimlija heġġa, ferħ u herqa biex tfaħħar 'l Alla, biex taqsam dak li semgħet, li ntqalilha u li ġralha, ma' xi hadd li seta' jifhimha, qabdet it-triq lejn Għajn Karen. Wara vjaġġ ta' erbat ijiem lemħet ir-raħal tal-qaribha. Qalbha qabzet bil-ferħ. Kellha seba' mitt sena li tasal u tiltaqa' ma Elizabetta.

Hu magħruf kif mara tqila, riesqa lejn it-twelid, issir sensitiva għall-movimenti tal-hlejqa f'għufha u għal dak kollu li jiġri madwarha. Din il-laqgħa kienet ferm aqwa

minn waħda ta' żewġ nisa bħall-oħrajn. Hin bla waqt, iż-żewġ nisa sabu ruħhom mgħannqin ma' xulxin: dmugħ, bews u tmellis, imma b'tant rispettt, għax kull waħda kienet taf li l-oħra kienet ġiet mimsusa mill-id ħanina tal-grazzja ta' Alla. It-tnejn kienu mirakulużi; uliedhom kienu rigali l-aktar qaddisa: wieħed magħżul biex iħejji t-triq ta' l-ieħor.

Imma l-qofol ta' din il-ġrajja kienet il-laqgħa u t-tagħniqa tat-trabi: Ġesù u Ġwanni. Elizabetta tħoss lil binha jaqbeż f'għufha; mewġa ta' demm shun tħammrilha ħaddejha u tinfexx tfaħħar 'l Alla, lil Marija u lil binha. L-istess Spirtu jaħkem lil Marija li, hi wkoll, tferra' l-hena ta' qalbha fit-tifhir 'l Alla.

Is-Setgħani kien nisġilhom id-destin tagħhom flimkien. Uliedhom kienu magħżulin minn Alla biex ikunu mogħtija lilu għal kollox. Hidmiethom kienet mezz ta'



konverżjoni u salvazzjoni ta' bosta. Kliemhom ma kienx dak biss li joghġob lis-semmiegħa: kellhom jieqfu mqar lis-setgħana. Bin Elizabetta, Ġwanni, kellu jisfa' maqtul minħabba l-qdusija taż-żwieġ; bin Marija, Ġesù, kellu jiġi magħdud mal-ħżiena għax għallem li kien l-Iben ta' Alla li sar bniedem biex jifdi l-bnedmin u jħabbibhom ma' Alla.

Kienu ommijiet ta' ġuvintur li kellhom jiġu meqjusa bħala kriminali u ma jistħoqqilhomx jgħixu! Aktarx li Elizabetta ma ratx it-traġedja ta' qtugħ ras binha; imma Marija ratu mdendel mas-salib, jikrob bl-uġiġ u jmut quddiem għajnejha bla ma tista' teħilsu, tgħinu, tfarrġu jew tagħtih qatra ilma.

F'Għajn Karen Marija qalet: *Min issa 'l quddiem kull nisel isejjahli hienja għax is-Setgħani għamel miegħi hwejjeġ kbar, u qaddis hu ismu.*

Elizabetta stagħġbet: *U minn fejn ġieni dan li omm Sidi tiġi għandi?*

Kull omm iżzomm elf sigriet f'qalbha u f'darha. Wisq iżjed dawn iż-żewġ ommijiet. □

Nixtieq nerga' narak, Frankie

Laura u Marisa niżlu fil-kantina. Ghal Laura l-kantina kienet dak il-lok fejn twarrab, torfa' u tgezzez dawk il-ħafna affarijiet li ma kinetx tinħtieg kuljum fid-dar. Hemm isfel kienet tinzel mill-inqas għax biex issib xi haġa minn hemm trid titef il-hin, u għal Laura l-hin kien wisq għażiż.

Għal bintha Marisa l-kantina kienet qisha l-għar ta' Aladin, li fih dejjem issib xi haġa interessanti, li qatt ma kienet taf biha qabel. Sa minn ċkunilha l-kantina kienet l-isbaħ ħolma tagħha, għax fuq kollox trabbiet mingħajr aħwa, u missierha ħallieha ta' ftiit xhur u għalhekk għaliha l-kantina kienet il-post fejn tilgħab, tohlom u fejn tfitteż avventuri.

Imma ftiit kienu d-drabi li l-omm u l-bint niżlu hemm flimkien. Dak in-nhar kien differenti... għax Marisa, li issa kellha sbatax-il sena, kienet bdiet titħarreg fl-arti tal-pittura u tal-fuħħar. L-omm kien għad għandha hemm isfel xi rigali tat-tieg li qatt ma wżat jew li qatt ma kellha fejn tqeghedhom. Fost l-affarijiet li kellha hi ftakret li kellha vażun gustuż ferm. Imma dak ma kienx rigal tat-tieg! Dak kien rigal ieħor, li darba rat go vetrina waqt li kienet ma' Frankie u wara jumejn waslilha d-dar. Kienu namrati, tista' tgħid kważi għarajjes, imma x-xitan ma ħamilx!

Dan l-aħħar ftakret fil-vażun għax kumbinazzjoni Marisa kienet qed toħroġ spiss ma' ġuvnott li kunjomu kien l-istess bħal ta' Frankie; u għalkemm 'l Frankie kienet ilha ma tarah madwar għoxrin sena, f'salt wieħed indunat li bdew ġejjin lura t-tifkiriet u, bħala skuża li turih lil bintha, xtaqet li terġa' ssib u tara u żżomm f'idejha dak il-vażun.

Niżlu hemm isfel u wara xi nofs siegħa jifthu u jagħlqu l-kaxex, ifarfuru u jwarrbu kaxex oħra rnexxielhom isibu l-vażun li kienu jfittxu. Laura ħarġet il-vażun mill-kaxxa, refgħetu u qegħditu fuq mejda u damet tħares lejha mhux

ħażin. Kienet forsi qed timmaġina Marisa meta rat għajnejn ommha jleqqu aktar mis-soltu Jew setgħet kienet l-għabra ta' l-għeluq ta' hemm isfel!

"Hawn hu, dan hu..." qaltilha, wara li qisha ġiet f'sensieha wara raqda twila, "Attenta, ibża' għalih, arah kemm hu sbejjah! Qatt rajt bħalu?"

Marisa kienet ġa għandha x-xeħta ta' esperta f'dawn l-affarijiet. Bil-ħlewwa ressqet il-vażun lejha u dawritu wiċċu 'l l-oġġ biex taqra l-marka tad-dar fejn kien sar snin ilu.

"Ġermaniż, ikolli ngħid... sabiħ u għandu lwien delikati..." u waqt li qed tgħid hekk u baqqet iddawwar il-vażun biljett żgħir waqa' minn go fih għal fuq riglejha u kienet hi stess li ġabritu. Kienet nota miktuba b'karattru kbir u sabiħ fuq karta fina li fuqha kien hemm stampata warda. Mingħajr ma riedet għajnejha marru fuq il-firma soda u ċara 'Frankie'.

Għaddiet il-biljett lil ommha mingħajr ebda

kelma. Marisa, għalkemm kien għad għandha biss sbatax-il sena kienet matura daqs mara u kienet ġa taf meta għandha trażżan ilsienha. Imma, jekk qabel kellha xi dubju jekk kienx it-trab li nidda għajnejn ommha... issa d-dubju kien inhall għal kollox... l-istess kif ir-raġġi tax-xemx idewbu l-iktar silġ iebeż. L-omm u l-bint ħarsu lejn xulxin u fehmu ħafna, f'dik il-kantina, aktarx mudlama u kiesha, kienu ħarsu lejn xulxin u fehmu 'l xulxin mhux kif jifhemu 'l xulxin omm u bint biss, imma kif żewġ nisa b'qalb ta' nisa magħfusa b'xi dulur iħarsu lejn xulxin.

Marisa kienet miġbuda wisq lejn ommha u barra li kienet tħobbha, għax kull maħluq iħobb lil min ġiebu fid-dinja, hi kellha għaliha riġpet u ammirazzjoni li ftiit setgħet tagħti lil nisa oħra. Imma b'dan kollu kellha tammetti li f'ċerti affarijiet lil ommha ma kienet tifhimha xejn: kienet enigma!

Kienet għadha ferm żaġħżuġha meta mitilha r-raġel, mara gustuża u li taf tmur man-nies. Marisa setgħet



timmagina li kien hemm min xtaq li jerga' jagħmilha hienja... imma hi qatt ma tat widen. Dan kien beda dan l-aħħar jinkwetaha lil Marisa li issa wkoll kienet qisha bħal blanzun ta' warda li beda jibexxaq għax-xemx hu wkoll.

Hekk sa fil-għaxija l-ebda kelma oħra ma ntqalet dwar il-vażun, imma ż-żewġ nisa tgħallmu u fehmu bosta għax kultant huwa s-silenzju li għandu l-aktar xi jgħidilna.

Il-kumplament tal-jum għadda kif jgħaddu jiem oħra, bid-differenza li issa l-omm u l-bint hassew bħal qisha kien hemm ħolqa oħra li qed tgħaqqadhom. Qabel raqdet Laura marret bħas-soltu tixtieq lil bintha l-lejl it-tajeb. Sa minn ċkunitha Marisa kienet drat dak il-hin għażiż ta' qabel l-irqad: kien il-hin meta ommha thalli kollox u tinsa kollox. Mat-trobbija dik is-sodda kienet semgħet kemm-il storja u kemm-il tnehida... kemm-il daħka u kemm-il ċajta... u issa kien beda ż-żmien ukoll ta' xi sigriet żgħir... ta' tamiet u ta' ħolm għal Marisa. Imma dak in-nhar ħsiebha kien biss f'ommha... u issa kienu għajnejn Marisa li bdew ileqqu.

U Laura ndunat... u Laura inkwetat... għax aħjar mitt darba wġiġh u pwieni għal qalbha milli tara demgħa waħda fuq xfar għajnejn bintha. Imma hi żammet kalma, kienet taf li ħin jew ieħor ser titkellem bintha u tkun taf min hu l-kiefer li qed iwegġgħalha qalbha. Ma kellhiex iddum wisq tistenna.

Aħna l-kbar nafu naghżlu l-waqt meta nifthu ħalqna, imma ż-żgħażaġħ tallum mhux hekk; forsi għax jemmu li l-aħjar li tkun spontanju, jew għax għad m'għandhomx biżżejjed esperjenza tal-ħajja... intant iż-żgħar jaħsbuha mod ieħor minna, ukoll jekk dawk ikunu maturi.

"Ma, nixtieq ngħidlek xi haġa... Missier Tonio, it-tfajjel li noħroġ miegħu... missieru jismu Frankie. Ili biex ngħidlek imma... qatt ma sibt iċ-ċans... darba qalli li lilek jiftakrek... li jixtieq jerga' jarak... Jista' jkun huwa l-istess Frankie li kien tak il-vażun?"

"Iva, Marisa", wiegħbet bla tlaqliq Laura, "hu l-istess Frankie li tani l-vażun. Imma dak ilu... dak kien żmien ieħor... konna għadna żgħażaġħ... illum..."

"Ma, jien naħseb li l-età ma għandhiex x'taqsam ma..."

"Il-lejl kien infern sħiħ għal Laura. Ma kienx vażun li fettlilha tivvinta. Lil Frankie kienet ħabbitu sħiħ, imma Laura minn dejjem kienet bniedma Prattika u meta rat li l-imħabba tagħhom ma kellhiex futur baxxiet rasha, bkietu għal żmien twil u batiet sa ma nsietu... jew hasbet li nsietu. U issa wara għoxrin sena li hasbet li kienet insietu għal kollox ismu u tifikirietu siltulha d-dmugħ u ġieghlu 'l qalbha thabbat qawwi u għall-ewwel darba fi snin twal reġgħet bdiet toħlom.

Qatt ma kienet ratu aktar. Min jaf jekk iż-żmien kienx għamel wisq bih! Min jaf martu x'fatta hi? ... u fuq kollox min jaf dan Tonio li deher miġbud lejn Marisa tagħha... min jaf... u jekk xi darba għad terġa' thabbat wiċċha miegħu! ... U kellu l-wiċċ tost imur jgħid lil bintha li kien jiftakarha! Għoxrin sena ilu t-taqbida kienet iebsa, imma milli jidher din id-darba kienet ser tkun aktar ħarxa.

Qabel raqdet marret quddiem il-mera u għal żmien twil studjat dak il-wiċċ li beda jħares lejha. Iż-żmien ma kienx kontriha għal kollox, ma kienx ħaqarha żzejjed, u li kieku kellu jerga' jaraha...

Sabbtet idejha mgħaqqdin ponn fuq it-twaletta u wara nfexxet toflok... imissha tistħi, lanqas li kienet tfajla ta' għoxrin sena ma jmissha thalli l-immaginazzjoni taħrab biha. Frankie kien miżżewweġ u għaliha Frankie seta' kien mejjet... ħlief... li kieku kien mejjet żgur li qatt ma tarah aktar, waqt li issa kien hemm il-biza' li xi darba thabbat wiċċha miegħu!

L-għada Marisa kellha tiltaqa' ma' Tonio. Ommha bdiet tgħodd il-minuti u s-sekondi li bintha tiġi lura, qisha li magħha bdiet tistenna xi twegħiba, xi konsolazzjoni minħabba l-fatt li kienet iltaqgħet ma' iben Frankie. X'ħin Marsia waslet daħlet f'kamriha bla kliem.

Imma filgħaxija Laura reġgħet marret fejn bintha, u għalkemm kellha rieda ta' l-azzar din id-darba l-kurżità għelbitha u staqsiet: "Għidli, Marisa... inti ltaqajt ma' missier Tonio... lil ommu qatt rajtha? Kif inhi? ... Helwa xejn? ..."

"Ma, jien m'lix nafu wisq lil Tonio..."

"Imma 'l missieru rajtu..."

"Iva, imma ommu ilha mejta xi sitt snin!"

Qabel daħlet fis-sodda Laura marret fis-salott fejn kien hemm il-vażun li tela' mill-kantina. Haddnitu magħha, hasset li minn taħt il-fjamma mitfija kienu roġgħu bdow ikcbbu l-gamar... u minn taħt l-ilsien qalet: "jien ukoll... nixtieq nerġa' narak, Frankie!" □



Ejwew għax ġie l-Mulej

minn **Prof. Oliver Friggieri**

fuq *melodija ta' Felice de Giardini (1716-1796)*

Ejwew għax ġie l-Feddej
u magħkom ġibu l-ferħ
li takom hu.

Bil-ferħ ifthulu t-triq,
żejnulu l-mogħdljet
minn fejn se jgħaddi hu,
Feddej tal-ġnus.

Hu jzomm ma' l-imsawtin,
hu jxaqleb lejn iż-żgħar
u mhux mal-kbar.

Hu jhobb lill-fqar ta' l-art,
jagħżilhom mill-oħrajn,
u lilhom jagħti biss
il-jedd u l-ġid.

Jistmerr lis-setgħanin,
lill-għonja qatt ma jrodd
il-ġid ta' idejh.

Id-dar fejn jgħammar hu
felaħha lill-fqajrin
li ntrifsu mill-oħrajn
u m'għandhom xejn.

Hu qatt ma kellu xejn
mill-ġid ta' fuq din l-art,
kien fqir mal-fqar.

In-nies il-kbar maqdrhu
u xlewh quddiem kulhadd,
imbagħad għabbewh salib
biex tawh il-mewt.

Illum bħal dak in-nhar
hu baqa' jzomm man-nies
iż-żgħar ta' l-art.

Għalihom hejja dar
xi mkien 'il bogħod minn hawn,
id-dar tal-magħżulin,
għalihom biss.


Bla dehbijiet u ġid,
bla fided u tlellix
hu rebaħ l-art.

U bħalu jirbħu wkoll
in-nies li jagħżel hu,
l-imkasbra, l-imsawtin,
in-nies iż-żgħar.

TISLIBA

30

minn **P. Wistin ATTARD ofm cap**



1. Hemm bosta minnhom. (1 Kor 14, 10) (5)
2. Imkasbra din. (Is 23, 12) (6)
3. Togħħod f'wiċċ l-ilma. (Hos 10, 7) (5)
4. Sal- ... ta' Boħan. (Ġż 15, 6) (5)
5. Kitbiet dwar l-apostli. (4)
6. B'ferħ *iktar kbir*. (3 Ġw 4) (5)
7. Din kienet ta' fuq (Ġw 21, 7) (5)
8. L-għadu għad idawwarhiekk. (Għam 3, 11) (5)
9. Inkaljat jew hekk. (Lev 23, 14) (3)
10. Se tkun ukoll (Koh 2, 15) (7)
11. u 12. Tad-dnubiet. (Efes 1, 7) (6)
13. Din biex nimxu fuqha. (Gal 6, 16) (6)
14. Għamlu hekk fil-fwejjeġ tas-sema. (Kol 3, 2) (5)
15. Pawlu jgħid li sabha. (1 Tim 1, 13.16) (5)
16. Hekk għamilt bil-Mulej. (1 Slat 1, 17) (5)
17. Telqu 'l dawn u daru lejn Alla. (1 Tess 1, 9) (5)
18. Mit-torri ta' dan. (Żak 14, 10) (7)
19. Kienu jżżejjenu u kienu qaddisa (1 Pt 3, 5) (4)
20. Il-veġġent ta' David. (2 Sam 24, 11) (3)
21. Jalla tirgħa f' (Mik 7, 14) (5)
22. Dawn saru jafu. (Lq 9, 11) (5)

RIŻULTAT TAT-TISLIBA TA' DIĊEMBRU:

1. u 14. *Nadab - Abiħu*; 2. *Distru*; 3. *Karru*; 4. *Mimmi*; 5. *Mosè*; 6. *Armla*; 7. *Abija*; 8. *Igħorr*; 9. *Art*; 10. *Rumnell*; 11. u 12. *Tummim*; 13. *Irħula*; 14. *Ara 1.*; 15. *Raħab*; 16. *Timxu*; 17. *Ittri*; 18. *Barbari*; 19. *Rħam*; 20. *Hut*; 21. *Hmara*; 22. *Xalar*.

Ir-rebbieħ jingħata ktieb sabiħ. Dan jittella' bix-xorti mit-tislibiet tajba li jaslu mhux aktar tard mill-hmistax tax-xahar. Ibagħtu s-soluzzjoni tagħkom f'dan l-indirizz: Tisliba Dawl Franġiskan, Kunvent tal-Kapuċċini, Floriana - VLT 14

**Ir-Rebbieħa ta' dan ix-xahar hija:
Ms. Josephine Tonna - Msida**

**Il-Bibbja li ntuzat għal din it-Tisliba hija dik ta'
l-Għaqda Biblika (Edizzjoni 1984 jew 1996).**

L-Istorja Vokazzjonali ta' Carmelo

Jiena Carmelo Aquilina mis-Siggiewi u twelidt fl-1967. Bdejt iż-żmien tal-formazzjoni tiegħi proprju fis-sena 2001. Nistħajlek tgħid li għandi età mhux hazin! Habib/a qatt mhu tard għal Alla! Kelli trobbija tajba hafna u attendejt il-MUSEUM sakemm kelli 15-il sena. Però, meta tlaqt mill-MUSEUM, abbandunajt kollox. Iż-żgħozija għallmitni hafna affarjiet ġodda għalija.

Sa l-1998 kelli l-inginerija tiegħi, hafna xogħol, kont naħdem in-nar ta' l-art, kont għarus u saħansitra kellna anke l-post tagħna.

Ġara li meta kelli 30 sena dak kollu li kont bnejt bl-għaraq ta' xбини, rajtu nieżel kollu. Kien hemm persuni li hassejt li għamluli l-hsara u kien diffiċli naħfrilhom. Ma stajtx naċċetta s-sitwazzjoni u bdejt infittex dak kollu li seta' jehlisni minn din id-dinja ta' mrar.

Kien hemm habib tiegħi li stedinni biex immur *healing service*. Għalkemm kont 'il bogħod mis-Sagramenti għal tul ta' żmien u aktar u aktar ma kontx nemmen f'dawn il-laqqgħat, aċċettajt li mmur. Kien qed imexxi l-laqqgħa Edward Spiteri. Nistqarr li malli dħalt il-knlsja dakinhar, il-Mulej beda jaħdem miegħi bis-sħiħ. Bdejt inħoss id-dmugh iġelben ma' haddejja u ma kellix kontroll fuqu. Waqt il-laqqgħa Edward ġie fuqi u beda jitlob. Wara ftit kellimni f'widnejja u qalli: "Aħfer, aħfer f'isem Ġesù Kristu!" U telaq. Aċċettajt dawn il-kelmiet u tlabt dak il-hin biex Alla jagħtini l-kuraġġ li naħfer għax għalija kien wisq diffiċli dak iż-żmien.

Ergajt bdejt immur il-


quddies, inqerr u nitqarben, direzzjoni spiritwali. Bdejt nattendi laqqgħat, nisma' programmi u naqra l-kotba u minkejja li l-problemi li kelli baqgħu hemm, kont ferħan hafna u kelli paċi kbira.

Waqt it-talb personali dejjem kont ntllob blex Hu Jurni x'għandi nagħmel. Wara sentejn, darba f'holma persuna stednitni biex nitlob lil Santa Klara, liema qaddisa jien ma kontx naf biha, biex tinterċedi għalija. Hekk ghamilt! U permezz tat-talb u tad-Direttur Spiritwali hassejt lill-Mulej isejjahli biex ningħata lilu imma ma kontx naf kif u fejn għandi mmur.


Darba, waqt laqqgħa ta' talb fl-komunità, sar talb għalija personali biex tissaħħaħ f'ija l-vokazzjoni. Saċerdot Salesjan wara l-laqqgħa qalli li ma setax ma jgħidlix li rani liebes il-libsa Kapuċċina. Fraħt meta qalli, u wara kkuntatjajt lid-Direttur tal-Vokazzjonijiet Kapuċċini u bdejt nattendi l-laqqgħat. Wara li kemm huma u kemm jien flimkien mad-Direttur Spiritwali ghamilna żmien ta' dixxerniment, ġejt accettat bħala postulant flimkien ma sieħbi Anthony fis-6 ta' Novembru 2001.

Homm hafna aktar x'nikteb dwar x'ghamel Alla f'kaz tiegħi. Kuraġġ habib/a għax bħalma għamel miegħi, hekk jagħmel miegħek ukoll. Agħtih ċans jaħdem f'ħajtek! Illum nistqarr b'wiċċi minn quddiem li fejn dak

li kelli qabel għandi hafna iżjed. Minkejja li jkolli nneħħi kollox, bħal post, xogħol, flus u karozza (Mark 10: 17-31) kuntent li qed inservi lil Alla bħala Franġiskan Kapuċċin u niringrazzjah tal-grazzja vokazzjonali li tani. □



*F'isem il-Bord Editorjali ta' DAWL FRANĠISKAN
nawgurawlek l-isbaħ xewqat għal
SENA ĠDIDA mimlija b'kull PAĊI U ĠID fil-Mulej.*



*Rigal sabih
li tista' tagħmel
lil hutna l-Insara
Kenjani għal din
is-sena hija
BORŻA TA' STUDJU*

BORŻA TA' STUDJU hija offerta ġeneruża ta' Lm250 li tinqasam bejn is-seminaristi Kenjani tagħna kollha li qegħdin jistudjaw. Din tista' tingħata jew minn persuna waħda jew minn diversi benefatturi li jingħaqdu flimkien. Tista' tingħata anki f'it f'it. Min jagħmel din l-offerta jkollu sehem kbir fil-ħajja reliġjuża u sacerdotali tal-Kapuċċini Kenjani.

**Għal aktar tagħrif ikkuntattja lil
Fr. Joe Alessandro, Uffiċċju Missjoni
Kapuċċini, Floriana
Tel: 2123 3874, 2123 4949, 2122 5525**